

فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ

بِسْمِ اللَّهِ الرَّحْمَنِ الرَّحِيمِ

شماره نمبر  
26

محرم الحرام ۱۴۳۲ھ، بمطابق دسمبر ۲۰۱۰ء

# السنة



معركة حق وباطل  
جبری طلاق واقع نہیں ہوتی  
تین رکعت وتر اور طریقہ ادا ایسی  
سیدنا حسن رضی اللہ عنہ کو زہر کس نے دیا؟

مدیر

غلام مصطفیٰ طہیر



رابطہ تخصص و تحقیق، جہلم، پاکستان



[www.ircpk.com](http://www.ircpk.com)

# معرکہ حق و باطل

غلام مصطفیٰ ظہیر امن پوری

## عقیدہ نمبر ① :

سیدنا ابوہریرہؓ سے روایت ہے:

كنت أبيت مع رسول الله صلى الله عليه وسلم ، فأتيتہ بوضوئہ وحاجتہ ، فقال لى : (( سل )) ، فقلت : أسألك مرافقتك فى الجنة ، قال : (( أو غير ذلك ؟ )) ، قلت : هو ذاك ، قال : (( فأعنى على نفسك بكثرة السجود )) ” میں اللہ کے رسول ﷺ کے ساتھ رات گزارتا تھا۔ میں آپ ﷺ کے وضو کے لیے پانی اور ضرورت کی چیزیں لایا تو آپ ﷺ نے فرمایا: مانگ، میں نے عرض کیا: میں تو جنت میں آپ کی رفاقت مانگتا ہوں۔ آپ ﷺ نے فرمایا: اس کے علاوہ کچھ؟ میں نے عرض کیا: بس یہی ہے۔ آپ ﷺ نے فرمایا: تو اپنے نفس پر زیادہ سجدوں کے ساتھ میری مدد کر۔“

**مفہوم :** سیدنا ربیعہ بن کعب الاسلمیؓ کا تعلق اصحاب صفہ سے تھا، یعنی وہ

فقیر مہاجرین جن کا اپنا ذاتی گھر نہیں تھا۔ وہ مسجد میں ہی گزر بسر کرتے تھے۔ یہ صحابی نبی اکرم ﷺ کے خادم تھے۔ ایک دفعہ نبی کریم ﷺ نے اسے خدمت کے عوض میں کچھ دینا چاہا۔ آپ ﷺ نے ان سے فرمایا کہ اپنی ضرورت بیان کریں، مجھ سے کچھ مانگیں۔ آپ ﷺ کے خیال میں یہ تھا کہ یہ کوئی دنیا کی چیز مانگیں گے، لیکن صحابی رسول بلند ہمتی ملاحظہ فرمائیں کہ انہوں نے دنیا کی بجائے آخرت اور جنت کو ترجیح دی اور کہہ دیا کہ میں آپ سے جنت میں رفاقت کا سوال کرتا ہوں۔ جس طرح دنیا میں آپ کا ساتھ نصیب ہوا ہے، اسی طرح آخرت میں بھی ساتھ نصیب ہو جائے۔

یعنی سیدنا ربیعہ بن کعب رضی اللہ عنہ نے نبی اکرم ﷺ سے سفارش کا مطالبہ کیا تھا کہ آپ اللہ تعالیٰ سے میرے حق میں سفارش کر دیں کہ وہ مجھے دوزخ سے بچا کر جنت میں آپ کی رفاقت نصیب فرمادے۔ جیسا کہ ایک دوسری روایت میں ہے:

كنت أخدم النبي صلى الله عليه وسلم وأقوم في حوائجهم نهاري أجمع ، حتى يصلي رسول الله صلى الله عليه وسلم العشاء الآخرة ، فأجلس ببابه إذا دخل بيته ، أقول : لعلها أن تحدث لرسول الله صلى الله عليه وسلم حاجة ، فما أزال أسمعه ، يقول رسول الله صلى الله عليه وسلم : سبحان الله ، سبحان الله ، سبحان الله وبحمده ، حتى أمل ، فأرجع أو تغلبنى عيني ، فأرقد ، قال : فقال لي يوما لما يرى من خفتي له وخدمتي إياه : (( سلني يا ربعة ! أعطك )) ، قال : فقلت : أنظر في أمري يا رسول الله ، ثم أعلمك ذلك ، قال : ففكرت في نفسي ، فعرفت أن الدنيا منقطعة زائلة ، وإن لي فيها رزقا ، سيكفيني ويأتيني ، قال : فقلت : أسأل رسول الله صلى الله عليه وسلم لآخرتي ، فإنه من الله عز وجل بالمنزل الذي هو به ، قال : فجئت ، فقال : (( ما فعلت يا ربعة ؟ )) ، قال : فقلت : نعم يا رسول الله ! أسألك أن تشفع لي إلى ربك ، فيعتقني من النار ، قال : فقال : (( من أمرك بهذا يا ربعة ! )) ، قال : فقلت : لا والله الذي بعثك بالحق ، ما أمرني به أحد ، ولكنك لما قلت : (( سلني أعطك )) ، وكنت من الله بالمنزل الذي أنت به ، نظرت في أمري وعرفت أن الدنيا منقطعة وزائلة ، وأن لي فيها رزقا سيأتيني ، فقلت : أسأل رسول الله صلى الله عليه وسلم لآخرتي ، قال : فصمت رسول الله صلى الله عليه وسلم طويلا ، ثم قال لي : (( إنني فاعل ، فأعني على نفسك بكثرة السجود ))

”میں نبی اکرم ﷺ کی خدمت کیا کرتا تھا اور سارا دن

آپ ﷺ کی ضروریات کا اہتمام کرتا تھا، حتیٰ کہ آپ ﷺ عشاء کی نماز پڑھ لیتے۔ پھر جب آپ ﷺ گھر میں داخل ہو جاتے تو میں آپ ﷺ کے گھر کے دروازے پر بیٹھ جاتا یہ سوچتے ہوئے کہ شاید آپ ﷺ کو کوئی ضرورت پڑ جائے۔ میں آپ ﷺ کو مسلسل سبحان اللہ سبحان اللہ سبحان اللہ و بحمہ کہتے ہوئے سنتا یہاں تک کہ میں تھک کر لوٹ جاتا یا میری آنکھ لگ جاتی اور میں سو جاتا۔ ایک دن آپ ﷺ نے میری خدمت تو واضح دیکھ کر فرمایا: اے ربیعہ! مانگو کہ میں تجھے دوں۔ میں نے عرض کیا: اے اللہ کے رسول! میں اپنے معاملے میں غور و فکر کروں گا، پھر آپ کو بتاؤں گا۔ میں نے غور و فکر کیا تو معلوم ہوا کہ دنیا ختم ہونے والی اور فانی ہے اور اس میں میرے لیے اتنا رزق ہے جو مجھے مل جائے گا اور کفایت کر جائے گا۔ میں نے سوچا کہ اللہ کے رسول ﷺ سے اپنی آخرت کے لیے کچھ مانگتا ہوں۔ آپ ﷺ کی اللہ کے ہاں بڑی قدر و منزلت ہے۔ میں آیا تو آپ ﷺ نے پوچھا: اے ربیعہ! تو نے کیا کیا ہے؟ میں نے عرض کی: اے اللہ کے رسول! میں آپ سے سوال کرتا ہوں کہ آپ اپنے رب سے میری سفارش کریں کہ وہ مجھے جہنم سے بچالے۔ آپ ﷺ نے فرمایا: اے ربیعہ! تجھے ایسا حکم کس نے دیا ہے؟ میں نے عرض کی: اے اللہ کے رسول! قسم ہے کہ مجھے ایسا کسی نے نہیں کہا، بلکہ جب آپ نے مجھے فرمایا کہ مانگ، میں تجھے دوں۔ آپ کا مقام بھی اللہ کے ہاں بڑا بلند تھا تو میں نے اپنے معاملے میں غور و فکر کیا۔ میں نے دیکھا کہ دنیا عارضی اور فانی ہے، لہذا مجھے اللہ کے رسول سے اپنی آخرت کے لیے کچھ مانگنا چاہیے۔ اس پر رسول اللہ ﷺ کافی دیر خاموش رہے، پھر فرمایا: میں ایسا کروں گا، لیکن آپ بھی اپنی طرف سے زیادہ سجدے کر کے میری مدد کریں۔“

(مسند الامام احمد: ۵۹/۴، وسندہ حسن)

اس حدیث کے متعلق علمائے کرام کی تصریحات ملاحظہ فرمائیں:

(۱) علامہ سندھی حنفی رحمہ اللہ اس حدیث کی شرح میں لکھتے ہیں:

مرافقتک ، بالنصب ، بتقدیر أسألک مرافقتک ، (( أو غیر

ذَلِكَ)) يحتمل فتح الواو ، أى أتسأل ذلك وغيره ، أم تسأله وحده ،  
وسكونها ، أى أسأل ذلك أم غيره ، (( هو ذلك )) أى المسئول ذلك لا  
غير ، (( فأعني على نفسك )) ، أى على تحصيل حاجة نفسك التي هي  
المرافقة ، والمراد تعظيم تلك الحاجة ، وأنها تحتاج إلى معاونة منك ،  
ومجرد السؤال مني لا يكفي فيها ، أو المعنى فوافقني بكثرة السجود قاهرا بها  
على نفسك ، وقيل : أعني على قهر نفسك بكثرة السجود ، كأنه أشار إلى  
أن ما ذكرت لا يحصل إلا بقهر نفسك التي هي أعدى عدوك ، فلا بد لي  
من قهر نفسك بصرفها عن الشهوات ، ولا بد لك أن تعاونني فيه ، وقيل :  
معناه : كن لي عوناً في إصلاح نفسك وجعلها طاهرة مستحقة لما تطلب ،  
فإنني أطلب إصلاح نفسك من الله تعالى ، وأطلب منك أيضاً إصلاحها  
بكثرة السجود لله ، فإن السجود كاسر للنفس ومذل لها ، وأى نفس  
انكسرت وذلت استحقت الرحمة ، والله تعالى أعلم .

” مرافقتك منصوب ہے، تقدیری عبارت یہ ہے کہ أسألك مرافقتك  
(میں آپ سے آپ کی رفاقت کا سوال کرتا ہوں)۔ او غیر ذلك میں کئی احتمال ہیں۔ واؤ  
پر فتح پڑھیں تو مراد یہ ہے کہ آپ اس کے ساتھ کسی اور چیز کا بھی مطالبہ کرنا چاہتے ہیں یا بس اسی  
کا؟ واؤ کے سکون کے ساتھ معنی یہ ہوگا کہ یہ مانگ لیں یا کچھ اور مانگ لیں۔ ہو ذلك سے  
مراد یہ ہے کہ بس یہی مطالبہ ہے، کچھ اور نہیں۔ فأعني على نفسك سے مراد یہ ہے کہ  
اپنے نفس کے مطالبے، یعنی میری رفاقت کو حاصل کرنے کے لیے میری مدد کرو۔ مقصود اس  
مطالبے کی عظمت بیان کرنا تھا، نیز یہ کہ ایسا مطالبہ آپ کی طرف سے تعاون کا محتاج ہے، صرف  
میرا اللہ تعالیٰ سے سوال کرنا کافی نہ ہوگا یا مطلب یہ ہے کہ آپ اپنے نفس پر جبر کر کے میری بات  
مائیں۔ ایک قول یہ ہے کہ زیادہ سجدے کر کے اپنے نفس پر جبر کے ذریعے میری مدد کریں گویا

آپ نے اشارہ کیا ہے کہ جو مطالبہ آپ نے کیا ہے، وہ صرف اپنے سب بڑے دشمن نفس کو قابو کرنے سے حاصل ہوگا۔ چنانچہ میرے لیے ضروری ہے کہ آپ اپنے نفس کو شہوات سے دُور رکھیں اور میرا تعاون کریں۔ ایک قول یہ بھی ہے کہ اپنے نفس کی اصلاح اور اسے اپنے مطالبے کے حصول کے قابل بنانے کے سلسلے میں میرے معاون بن جائیں۔ میں اللہ تعالیٰ سے بھی آپ کے نفس کی اصلاح چاہتا ہوں اور آپ کی اپنی طرف سے بھی زیادہ سجدوں کے ذریعے نفس کی اصلاح چاہتا ہوں۔ سجدہ نفس کو دبانے والا اور کنٹرول کرنے والا ہے اور جو نفس عاجزی اختیار کر لے اور مطیع ہو جائے، وہ رحمت کی مستحق بن جاتی ہے۔ واللہ تعالیٰ اعلم!“

(حاشیة السندي على النسائي : ۲/۳۲۸، تحت حدیث : ۱۱۳۹)

(ج) علامہ عبدالرؤف المناوی رحمۃ اللہ علیہ لکھتے ہیں: **وفيه أن مرافقة المصطفى صلى الله عليه وسلم في الجنة من الدرجات العالية التي لا مطمع في الوصول إليها إلا بحضور الزلفى عند الله في الدنيا بكثرة السجود ، انظر أيها المتأمل في هذه الشريطة وارتباط القرينتين لتقف على سرّ دقيق ، فإن من أراد مرافقة الرسول صلى الله عليه وسلم لا يناله إلا بالقرب من الله ، ومن رام قرب الله لم ينله إلا بقرب حبيبه .** ”اس حدیث سے معلوم ہوتا ہے کہ جنت میں رسول اللہ صلی اللہ علیہ وسلم کی رفاقت ان بلند درجات میں سے ایک درجہ ہے جن کو پانا کثرت سجدہ کے ذریعے اللہ تعالیٰ کا قرب حاصل کیے بغیر ممکن ہی نہیں۔ اے غور و فکر کرنے والے! اس شرط اور دونوں قرینوں کے ربط کو دیکھ کہ تو پیچیدہ راز سے واقف ہو جائے۔ جو شخص رسول اللہ صلی اللہ علیہ وسلم کی رفاقت چاہتا ہے، وہ اسے اللہ کے قرب کے بغیر نہیں پاسکتا اور جو شخص اللہ تعالیٰ کا قرب حاصل کرنا چاہے، وہ اس کے حبیب صلی اللہ علیہ وسلم کے قرب کے بغیر اسے نہیں پاسکتا۔“

(فیض القدير للمناوی : ۴/۴۴۰، ح : ۵۵۰۲)

جب سیدنا ربیعہ رضی اللہ عنہ نے آپ صلی اللہ علیہ وسلم سے جنت میں رفاقت کے حوالے سے سفارش چاہی تو آپ صلی اللہ علیہ وسلم نے فرمایا کہ سفارش میں کردیتا ہوں، اخلاص و عمل صالح کے ساتھ رب تعالیٰ کا

قرب آپ حاصل کر لیں تو بات بن جائے گی۔

## مفہوم باطل :

جناب احمد رضا خان بریلوی صاحب اس حدیث پر

”دنیا و آخرت کی تمام نعمتیں حضور کے اختیار میں ہیں، جسے جو چاہیں عطا کریں“ کا عنوان قائم کر کے لکھتے ہیں:

”الحمد للہ یہ جلیل و نفیس حدیث صحیح اپنے ہر ہر جملے سے وہابیت کُش ہے۔ حضور اقدس خلیفہ اللہ الاعظم ﷺ کا مطلقاً، بلا قید و بلا تخصیص ارشاد فرمانا ”سل“ مانگ، کیا مانگتا ہے، جان و ہابیت پر کیسا پہاڑ ہے، جس سے صاف ظاہر ہے کہ حضور ہر قسم کی حاجت روائی فرما سکتے ہیں۔ دنیا و آخرت کی سب مرادیں حضور کے اختیار میں ہیں۔ جب تو بلا تقیید ارشاد ہوا، مانگ کیا مانگتا ہے، یعنی جو جی میں آئے مانگو کہ ہماری سرکار میں سب کچھ ہے۔“

(الامن والعلیٰ از احمد رضا: ص ۱۳۱-۱۳۲)

قارئین کرام! آپ حدیث کا بغور مطالعہ کریں اور جناب احمد رضا خان بریلوی صاحب نے جو غلو کی حدیں توڑی ہیں، وہ بھی ملاحظہ فرمائیں، پھر بتائیں کہ حدیث سے کیا ثابت ہو رہا ہے اور جناب بریلوی کیا فرما رہے ہیں؟ فیصلہ آپ نے کرنا ہے کہ حق کیا ہے اور باطل کیا ہے؟

## عقیدہ نمبر ② :

① سیدنا انس بن مالک رضی اللہ عنہ سے روایت ہے: **إِنَّ أَبَا طَالِبٍ مَرَضَ ، فَعَادَهُ النَّبِيُّ صَلَّى اللَّهُ عَلَيْهِ وَسَلَّمَ ، فَقَالَ لَهُ : يَا ابْنَ أَخِي ! ادع إِلَهَكَ الَّذِي تَعْبُدُ أَنْ يَعْفِيَنِي ، فَقَالَ : (( اللَّهُمَّ اشْفِ عَمِّي )) ، فَقَامَ أَبُو طَالِبٍ كَأَنَّمَا نَشِطُ مِنْ عَقَالٍ ، فَقَالَ لَهُ : يَا ابْنَ أَخِي ! إِنَّ إِلَهَكَ الَّذِي تَعْبُدُ لِيَطْبِعَكَ ، قَالَ : (( وَأَنْتَ يَا عَمَّاهُ ! لَنْ أَطْعَمَ اللَّهُ لِيَطْبِعَنَّكَ ))** ”ابو طالب بیمار ہوئے تو

نبی اکرم ﷺ نے ان کی تیمارداری کی۔ انہوں نے (نہی اکرم ﷺ سے) کہا: بھتیجے! اپنے اس الہ سے دعا کر جس کی تو عبادت کرتا ہے کہ وہ مجھے عافیت دے۔ آپ ﷺ نے فرمایا: اے اللہ! میرے چچا کو شفا عطا فرما۔ فوراً ابو طالب کھڑے ہو گئے گویا کہ ان کو رسی کھول کر اس سے آزاد

کر دیا گیا ہو۔ انہوں نے آپ ﷺ سے کہا: جس الہ کی تو عبادت کرتا ہے، وہ تیری بات مانتا ہے۔ آپ ﷺ نے فرمایا: اے چچا جان! اگر آپ بھی اس اللہ کی اطاعت کریں گے تو وہ آپ کی بات مانے گا۔“ (المعجم الاوسط للطبرانی: ۳۹۷۳، فضائل الصحابة لاحمد بن حنبل: ۱۱۵۲، الكامل لابن عدی: ۱۰۲/۷، وفی نسخة: ۲۵۶۱/۷، المستدرک للحاکم: ۱/۵۴۲، دلائل النبوة للبيهقي: ۱۸۴/۶)

**تبصرہ:** یہ روایت بالاتفاق ”ضعیف“ ہے، کیونکہ اس کا ایک راوی یثیم بن

جماز البرکار باتفاق محدثین ”ضعیف“ ہے۔ اس کے بارے میں:

① امام یحییٰ بن معین رحمہ اللہ فرماتے ہیں: ضعیف . ”یہ ضعیف

راوی ہے۔“ (تاریخ یحییٰ بن معین بروایة العباس الدوری: ۳۴۰۱)

② امام ابو حاتم الرازی رحمہ اللہ کہتے ہیں: ضعیف الحدیث منکر

الحدیث . ”اس کی حدیث ضعیف اور منکر ہوتی ہے۔“ (الجرح والتعديل: ۸۱/۹)

③ امام ابو زرعة رحمہ اللہ بھی ”ضعیف“ قرار دیتے ہیں۔

④ جوزجانی کہتے ہیں: کان قاصًا ضعیفا، روى عن ثابت

معاذیل . ”ضعیف قصہ گو راوی تھا۔ اس نے ثابت سے معضل (سخت

منقطع) روایات بیان کی ہیں۔“ (احوال الرجال للجزوزجانی: ص ۱۲۰)

⑤ امام نسائی رحمہ اللہ نے ”متروک الحدیث“ کہا ہے۔ (الضعفاء للنسائی: ص

۲۴۵)

⑥ امام عقیلی رحمہ اللہ فرماتے ہیں: حدیثہ غیر محفوظ .

”اس کی حدیث محفوظ نہیں ہوتی۔“ (الضعفاء الكبير للعقيلي: ۳۵۵/۴)

⑦ امام ابن عدی رحمہ اللہ فرماتے ہیں: وللهيشم غير ما ذكرت ،

وأحاديثه أفراد غرائب عن ثابت ، وفيها ما ليس محفوظ .

”یثیم کی مذکورہ روایات کے علاوہ بھی روایات ہیں۔ ثابت سے اس کی احادیث منکر



اور غریب ہوتی ہیں اور ان میں غیر محفوظ احادیث بھی موجود ہیں۔“ (الکامل لابن عدی :

(۱۰۳/۷)

اس کے علاوہ اس راوی پر بہت سی سخت جروح ثابت ہیں۔ اس کے حق میں ادنیٰ کلمہ تو شیخ بھی ثابت نہیں۔

جناب احمد رضا خان بریلوی اس حدیث کے شروع میں اپنا عقیدہ یوں بیان کرتے ہیں: ”حضورِ کرب حضور کی اطاعت کرتا ہے۔ مسلمانو! ذرا دیکھنا کوئی وہابی ناپاک ادھر ادھر ہو تو اُسے باہر کر دو اور کوئی جھوٹا متصوف نصاریٰ کی طرح غلو و افراط والادبا چھپا ہو تو اُسے بھی دُور کرو اور تم عبدہ و رسولہ کی سچی معیار پر کانٹے کی تول مستقیم ہو کر یہ حدیث سنو۔“

(الامن والعلیٰ از احمد رضا خان : ص ۱۲۵)

کیا اس طرح کی سخت ترین ”ضعیف“ حدیث، جس کا راوی بالاتفاق ”ضعیف“ ہو، سے ایسا عقیدہ ثابت کرنا اہل حق کو زیبا ہے؟ فیصلہ کریں کہ حق کیا ہے؟ نیز اس حدیث میں ایک اور بھی علتِ قادمہ موجود ہے۔

④ : دوسری دلیل یہ دی ہے کہ رسول اللہ ﷺ نے فرمایا کہ جب میں اپنے رب کو دیکھوں گا تو اُس کے لیے سجدہ شکر میں گر جاؤں گا۔ اس پر کہا جائے گا:

ارفع رأسک ، قل تطاع ، و اشفع تشفع .  
اپنا سر اٹھاؤ اور کہو، تمہاری اطاعت کی جائے گی اور شفاعت کرو کہ تمہاری شفاعت قبول ہوگی۔“ (مجمع الزوائد للہیثمی : ۳۷۶/۱۰)

**تبصرہ :** اس کی سند انقطاع کی وجہ سے ”ضعیف“ ہے۔ اسحاق بن یحییٰ نے

عبادہ بن صامت رضی اللہ عنہ کا زمانہ نہیں پایا۔

حافظ مزنی رضی اللہ عنہ (تہذیب الکمال : ۸۷/۲)، حافظ ذہبی رضی اللہ عنہ (العلو : ص ۵۳)، حافظ ابن حجر رضی اللہ عنہ (فتح الباری : ۱۳/۴۶۸) فرماتے ہیں کہ اسحاق بن یحییٰ نے عبادہ بن صامت رضی اللہ عنہ

کا زمانہ نہیں پایا۔ یہی بات امام دارقطنی رحمۃ اللہ علیہ (سنن الدارقطنی: ۳/۱۷۶، ۲۰۲/۴) اور امام بیہقی رحمۃ اللہ علیہ (السنن الکبریٰ للبیہقی: ۸/۷۴) اور حافظ پیشمی رحمۃ اللہ علیہ (مجمع الزوائد: ۱۰/۳۷۶) نے بھی کہی ہے۔

جناب بریلوی صاحب کا اس حدیث سے یہ ثابت کرنا کہ:  
 ”حضور کا رب حضور کی اطاعت کرتا ہے۔“ (الامن والعلی: ۱۲۵) صحیح نہ ہوا۔

③ : سیدنا حذیفہ بن یمان رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:  
 ((إِنَّ رَبِّي تَبَارَكَ وَتَعَالَى اسْتَشَارَنِي فِي أُمَّتِي ، مَاذَا أَفْعَلُ بِهِمْ ؟ فَقُلْتُ : يَا رَبِّ ! هُمْ خَلْقٌ وَعِبَادٌ ، فَاسْتَشَارَنِي الثَّانِيَةَ ، فَقُلْتُ لَهُ كَذَلِكَ . ”میری امت کے باب میں مجھ سے مشورہ طلب فرمایا کہ میں ان کے ساتھ کیا کروں؟ میں نے عرض کیا کہ اے رب میرے جو تو چاہے کر کہ وہ تیری مخلوق اور تیرے بندے ہیں۔ اس نے دوبارہ مجھ سے مشورہ پوچھا۔ میں نے اب بھی وہی عرض کی۔“

(مسند الامام احمد: ۵/۳۹۳)

**تبصرہ:** اس کی سند سخت ”ضعیف“ ہے، کیونکہ اس میں عبد اللہ بن لہیعہ راوی جمہور کے نزدیک ”ضعیف“، مدلس اور مختلط ہے۔ اس کے بارے میں حافظ نووی رحمۃ اللہ علیہ فرماتے ہیں:  
 وهو ضعيف بالاتفاق لاختلال ضبطه .  
 ”حافظ خراب ہونے کی وجہ سے یہ بالاتفاق ضعیف راوی ہے۔“

(خلاصة الاحكام للنووي: ۲/۶۲۵)

حافظ ابن العراقی رحمۃ اللہ علیہ فرماتے ہیں: عبد اللہ بن لہیعہ ضعیف عند الأكثر .  
 ”عبد اللہ بن لہیعہ جمہور کے نزدیک ضعیف راوی ہے۔“

(طرح الشريب لابن العراقي: ۶/۹۴)

حافظ سخاوی رحمۃ اللہ علیہ فرماتے ہیں: وهو ممنّ ضعفه الأكثر .

”یہ ان راویوں میں سے ہے، جن کو جمہور نے ضعیف قرار دیا ہے۔“

(فتح المغیث للسخاوی : ۲۲۱)

حافظ بیہقی رحمۃ اللہ علیہ فرماتے ہیں: وابن لہیعة ضَعْفَه الجمہور .

”اور ابن لہیعة کو جمہور نے ضعیف قرار دیا ہے۔“ (مجمع الزوائد : ۱۰/۳۷۵، ۱۳/۷)

نیز فرماتے ہیں کہ یہ ”ضعیف“ راوی ہے۔ (مجمع الزوائد : ۱/۱۲۹)

اسے حافظ ذہبی رحمۃ اللہ علیہ (المغنی : ۱/۵۶۱) اور حافظ ابن حجر رحمۃ اللہ علیہ (تغلیق التعلیق :

۲۳۹/۳) نے بھی ”ضعیف“ قرار دیا ہے۔

حسن بن موسیٰ ان لوگوں میں سے نہیں، جنہوں نے اس سے اختلاط سے پہلے سنا ہے، لہذا

یہ جرح مفسر ہے۔

اس روایت کے شروع کے الفاظ ہیں: غاب عنا رسول اللہ صلی اللہ

علیہ وسلم یوما ، فلم یخرج ، حتی ظننا أن لن یخرج .

”آپ صلی اللہ علیہ وسلم ہم سے ایک دن غائب ہوئے۔ آپ صلی اللہ علیہ وسلم باہر تشریف نہیں لائے حتیٰ کہ

ہمیں یہ گمان ہوا کہ اب آپ صلی اللہ علیہ وسلم باہر تشریف نہیں لائیں گے۔“

ان الفاظ سے مسئلہ حاضر و ناظر کی نفی ہوتی ہے۔

**فائدہ :** عوف بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”میرے رب نے میری امت کے بارے

میں مجھ سے مشورہ کیا۔“ (کتاب التوحید لابن خزیمہ : ۲/۶۴۰، ح : ۳۸۴)

یہ روایت بھی بلحاظ سند ”ضعیف“ ہے۔ اس کا راوی حجاج بن رشدین مصری جمہور کے

نزدیک ”ضعیف“ ہے۔ امام ابو زرعہ الرازی رحمۃ اللہ علیہ فرماتے ہیں:

لا علم لی بہ ، لم أکتب عن أحد عنہ . ”مجھے اس کے بارے کوئی علم

نہیں۔ میں نے کسی سے بھی اس کی روایت نہیں لی۔“ (الجرح والتعدیل لابن ابی حاتم : ۳/۱۶۰)

امام ابن عدی رحمۃ اللہ علیہ نے اسے ”ضعیف“ قرار دیا ہے۔ (الکامل لابن عدی : ۲/۲۳۴)

امام خلیلی رحمۃ اللہ علیہ فرماتے ہیں: ہو أمثل منه (من أبیہ) .

”یہ اپنے باپ سے عمدہ ہے۔“ (الارشاد للخلیلی : ۱/۲۵۸)

حافظ پیشی رحمۃ اللہ علیہ کہتے ہیں: وهو ضعیف . ”اور یہ ضعیف راوی

ہے۔“ (مجمع الزوائد : ۲/۱۴۱)

امام ابو عوانہ رحمۃ اللہ علیہ نے اسے ”صحیح“ میں ذکر کیا اور امام ابن حبان رحمۃ اللہ علیہ نے الثقات (۹۵/۸) میں ذکر کیا ہے۔ اس کا ضعف ہی راجح ہے۔ واللہ اعلم!

قارئین کرام! یہ وہ روایات تھیں، جن کی بنا پر بعض لوگوں نے اپنے باطل عقائد کی بنیاد ڈالی۔ ان کے ”ضعیف“ ثابت ہو جانے کے بعد ان کے عقائد خود بخود ”ضعیف“ ہو گئے۔ اس کے باوجود احمد رضا خان بریلوی صاحب لکھتے ہیں:

”بمجد اللہ یہی معنی ہیں اس حدیث کے کہ رب العزرة روز قیامت حضرت رسالت علیہ افضل الصلاة والتحية سے مجمع اولین وآخرین میں فرمائے گا کلہم یطلبون رضائی وأنا أطلب رضائکم یا محمد! یہ سب میری رضا چاہتے ہیں اور میں تیری رضا چاہتا ہوں۔ اے محمد! میں نے اپنا ملک عرش سے فرش تک سب تجھ پر قربان کر دیا۔ صلی اللہ تعالیٰ علیک وعلی آلک وبارک وسلم۔ اے مسلمان، اے سنی بھائی! مصطفیٰ صلی اللہ علیہ وسلم کی شان ارفع کی خدائی آفتاب و ماہتاب پر ان کا حکم جاری ہونا کیا بات ہے، آفتاب طلوع نہیں کرتا جب تک ان کے نائب، ان کے وارث، ان کے فرزند، ان کے دل بند، غوث الثقلین، غیث الکونین، حضور پر نور، سیدنا و مولانا امام ابو محمد شیخ عبدالقادر جیلانی رحمۃ اللہ علیہ پر سلام عرض نہ کر لے۔“ (الامن والعلی از بریلوی : ص ۱۲۷-۱۲۸)

جناب بریلوی صاحب نے جہالت و ضلالت اور غلو کی انتہا کری ہے۔

مسلمانو! امام حسن بصری رحمۃ اللہ علیہ کی نصیحت سن لیں۔ آپ رحمۃ اللہ علیہ فرماتے ہیں:

”وضع دین اللہ دون الغلوّ و فوق التقصیر .“ (اللہ تعالیٰ کا دین (اسلام)

غلو سے نیچے اور تقصیر سے اوپر رکھا گیا ہے۔“ (الزهد للاحمد بن حنبل : ۱۶۴۳، وسندہ صحیح)

**عقیدہ نمبر (۳) :**

**دلیل نمبر ① :** سیدنا علی رضی اللہ عنہ فرماتے ہیں: **إني لأستحيي**

من الله أن يكون ذنب أعظم من غفري ، أو جهل أعظم من حلمي ، أو عورة لا يوارئها ستري ، أو خلعة لا يسدها جودي .

”بے شک اللہ عزوجل سے شرم آتی ہے کہ کسی کا گناہ میری صفتِ مغفرت سے بڑھ جائے۔ وہ گناہ کرے اور میری مغفرت اس کی بخشش میں تنگی کرے کہ میں نہ بخش سکوں یا کسی کی جہالت میرے علم سے زائد ہو جائے کہ وہ جہل سے پیش آئے اور میں حلم سے کام نہ لے سکوں یا کسی عیب، کسی شرم کی بات کو میرا پردہ نہ چھپائے یا کسی حاجت مندی کو میرا کرم بند نہ فرمائے۔“  
(تاریخ بغداد للخطیب : ۳۸۱/۱ ، تاریخ ابن عساکر : ۵۱۷/۴۲)

**تبصرہ :** (۱) یہ روایت موضوع (جھوٹ کا پلندرا) ہے۔ اس کا راوی

یثم بن عدی بالاتفاق کذاب (پر لے درجے کا جھوٹا) اور ”متروک الحدیث“ اور ”مدلس“ ہے۔

امام یحییٰ بن معین رضی اللہ عنہ فرماتے ہیں: **لیس بثقة ، کان یکذب .**

”یہ ثقہ نہیں تھا۔ جھوٹ بولا کرتا تھا۔“ (تاریخ یحییٰ بن معین : ۱۷۶۷)

امام عجلی رضی اللہ عنہ فرماتے ہیں: **کذاب ، وقد رأیتہ .** ”یہ جھوٹا ہے۔“

میں نے اسے دیکھا ہے۔“ (تاریخ العجلی : ۴۶۲)

امام ابو حاتم الرازی رضی اللہ عنہ فرماتے ہیں: **متروک الحدیث ، محلہ محلّ**

**الواقدی .** ”یہ متروک الحدیث راوی ہے۔ اس کا درجہ واقدی (کذاب) والا درجہ

ہے۔“ (الجرح والتعدیل لابن ابی حاتم : ۸۵/۹)

امام نسائی رضی اللہ عنہ فرماتے ہیں: **متروک الحدیث .** ”یہ متروک

الحدیث راوی ہے۔“ (الضعفاء والمتروکون للنسائی : ۶۳۷)

امام جوزجانی فرماتے ہیں: **ساقط .** ”یہ سخت ضعیف راوی

ہے۔“ (احوال الرجال للجوزجانی : ۳۶۸)

امام ابو زرعہ الرازی رضی اللہ عنہ فرماتے ہیں: **لیس بشیء .** ”یہ کچھ بھی

نہیں تھا۔“ (تاریخ ابی زرعہ : ۴۳۱/۳)

اما یعقوب بن شیبہ کہتے ہیں: **كانت له معرفة بأمر الناس وأخبارهم ، ولم يكن في الحديث بالقوى ، ولا كانت له به معرفة ، وبعض الناس يحمل عليه في صدقه .** ”اس کولوگوں کے معاملات اور ان کی تاریخ کی معرفت تھی۔ حدیث میں تو ی نہیں تھا، نہ ہی اسے حدیث سے کوئی معرفت تھی۔ بعض محدثین اس کی سچائی پر بھی جرح کرتے ہیں۔“ (تاریخ بغداد للخطیب : ۵۳/۱۴ ، وسندہ صحیح)

امام بخاری رحمہ اللہ فرماتے ہیں: **سکتوا عنه .** ”محدثین نے اس کی روایت کو ضعیف قرار دیا ہے۔“ (کتاب الضعفاء للبخاری : ۳۹۹)

اس کے علاوہ اس پر بہت سی جروح ہیں۔ ایک بھی توثیق ثابت نہیں۔

(ب) اس روایت کا دوسرا راوی مجالد بن سعید جمہور محدثین کرام کے نزدیک ”ضعیف“ اور ”سیء الحفظ“ ہے۔

حافظ پیشی رحمہ اللہ فرماتے ہیں: **وهو ضعيف عند الجمهور .**

”مجالد بن سعید جمہور کے نزدیک ضعیف ہے۔“

(مجمع الزوائد للہیثمی : ۶۶/۶ ، ۳۴۷/۷ ، ۳۲/۵ ، ۹۸/۹)

حافظ عراقی رحمہ اللہ فرماتے ہیں: **ضعفه الجمهور .** ”اسے جمہور نے ضعیف قرار دیا ہے۔“ (فیخ القدير للمناوی : ۱۳/۶ ، ح : ۸۲۴۷)

ابن العراقی کہتے ہیں: **قد ضعفه الجمهور ، وقد اختلط آخيرا .**

”اسے جمہور نے ضعیف قرار دیا ہے اور یہ آخر عمر میں مختلط ہو گیا تھا۔“

(طرح التثريب لابن العراقي : ۳۴۸/۲)

علامہ عینی حنفی لکھتے ہیں: **ضعفه الجمهور .** ”اسے جمہور نے ضعیف قرار دیا ہے۔“ (عمدة القاری : تحت حدیث : ۹۳۴)

سیدنا علی رحمہ اللہ فرماتے ہیں:

**دلیل نمبر ۲ :**

ما أدرى أىّ النعمتين أعظم علىّ منّة من ربى ، رجل بذل مصاص وجهه إلىّ ، فرآنى موضعا لحاجته ، وأجرى الله قضاءها ، أو يسره على يدى ، ولأنّ أفضى لامرء مسلم حاجة أحبّ إلىّ من ملء الأرض ذهباً وفضة .

”بے شک میں نہیں جانتا کہ ان دو نعمتوں میں کونسی مجھ پر زیادہ ہے: احسان ہے کہ ایک شخص میری سرکار کو اپنی حاجت روائی کا محل جان کر اپنا معزز منہ میرے سامنے لائے اور اللہ تعالیٰ اس کی حاجت کارواہو ناس کی آسانی میرے ہاتھ پر رواں فرمائے۔ یہ تمام روئے زمین بھر کر سونا چاندی ملنے سے مجھے زیادہ محبوب ہے کہ میں کسی مسلمان کی حاجت رواں فرما دوں۔“

(قضاء الحوائج للنرسی بحوالہ کنز العمال : ۱۷۰۶۹)

**تبصرہ :** یہ بے سند روایت مردود و باطل ہے۔

ان دو جھوٹی روایات کو بنیاد بنا کر ”اعلیٰ حضرت“ اپنا عقیدہ یوں بیان کر رہے ہیں:

”وہابیہ کے نزدیک مولیٰ علیٰ خدائی بول بول رہے ہیں۔ اپنے آپ کو غفار، ستار، قاضی الحاجات بتا رہے ہیں۔ وہابیو! دیکھا تم نے محبوبانِ خدا کا احسان، اُن کا غفران، اُن کی حاجت برآری، ان کی شانِ ستاری۔“ (الامن والعلیٰ از احمد رضا: ص ۲۲۲-۲۲۳)

قارئین یہ ہے عقیدہ اور یہ ہے اس کی بنیاد۔ آپ سے صرف انصاف کی اپیل ہے!

③ سیدنا عبداللہ بن عمرو بن عاص رضی اللہ عنہ سے روایت ہے کہ نبی اکرم صلی اللہ علیہ وسلم نے وفدِ ہوازن سے فرمایا: إذا صلیتم فقولوا : إنا نستعین برسول اللہ علی المؤمنین والمسلمین فی نسائنا وأبنائنا . جب ظہر کی نماز پڑھ چکو تو کھڑے ہونا اور یوں کہنا: ہم رسول اللہ صلی اللہ علیہ وسلم سے استعانت طلب کرتے ہیں مؤمنین پر، اپنی عورتوں اور بچوں کے باب میں۔“ (سنن النسائی: ۳۷۱۸)

**تبصرہ :** اس کی سند ”ضعیف“ ہے۔ اس میں محمد بن اسحاق راوی مدلس

ہے۔ ثقہ مدلس جب بخاری و مسلم کے علاوہ عن سے روایت کرے تو ”ضعیف“ ہوتی ہے۔

جناب احمد رضا خان بریلوی اس ”ضعیف“ حدیث پر اپنے باطل عقیدے کی بنیاد یوں ڈالتے ہیں:

”حدیث فرماتی ہے، سید عالم ﷺ نے بنفسِ نفیسِ تعلیم فرمائی کہ مجھ سے مدد چاہنا۔ نماز کے بعد یوں کہنا کہ ہم رسول ﷺ سے استعانت کرتے ہیں۔“

(الامن والعلی از احمد رضا: ۱۲۱)

اس حدیث کے صحیح الفاظ یہ ہیں: **فَإِذَا صَلَّيْتَ لِلنَّاسِ الظَّهْرَ ، فَقُومُوا ، فَقُولُوا : إِنَّا نَسْتَشْفَعُ بِرَسُولِ اللَّهِ إِلَى الْمَسْلَمِينَ وَبِالْمَسْلَمِينَ إِلَى رَسُولِ اللَّهِ فِي أبنائنا و نساءنا .**

”جب لوگوں کو ظہر کی نماز پڑھادی جائے تو تم کھڑے ہو جاؤ اور کہو: ہم اپنے بیٹوں اور اپنی بیویوں کے بارے میں مسلمانوں کی طرف اللہ کے رسول کی سفارش لاتے ہیں اور رسول اللہ ﷺ کی طرف مسلمانوں کی سفارش لاتے ہیں۔“

(مسند الامام احمد: ۲/۲۱۸، وسندہ حسن)

## عقیدہ نمبر (۴) :

(۱) سیدنا ابو ذر غفاری رضی اللہ عنہ کہتے ہیں کہ رسول اللہ ﷺ نے فرمایا:

علیّ قسیم النار ، يدخل أولياہ الجنة ، وأعداءہ النار .

”علیٰ جہنم تقسیم کرنے والے ہیں۔ ان کے دوست جنت میں اور ان کے دشمن جہنم میں جائیں گے۔“ (العلل للدارقطنی: ۶/۲۷۳)

یہ روایت ”ضعیف و باطل“ ہے۔ خود امام دارقطنی رضی اللہ عنہ فرماتے

## تبصرہ :

ہیں: وهذا الحديث باطل بهذا الإسناد ، ومن دون عبید اللہ ضعفاء ، والقبلي ضعيف جدًا . ”عبید اللہ کے نیچے تمام راوی ضعیف ہیں۔ اور قبلی سخت ضعیف راوی ہے۔“

(ب) سیدنا علی رضی اللہ عنہ خود فرماتے ہیں: أنا قسیم النار ، إذا كان يوم القيامة قلت : هذا لك ، وهذا لي .

”میں جہنم کا تقسیم ہوں۔ جب قیامت کا دن ہوگا تو میں کہوں گا: (اے جہنم!) یہ تیرے لیے اور یہ میرے لیے ہے۔“



(المعرفة والتاريخ للفوسوى : ۲/ ۷۶۴، الكامل لابن عدى : ۶/ ۳۳۹، الضعفاء الكبير للعقيلي :

۳/ ۳۱۵، ۴/ ۱۵۸، العلل المتناهية لابن الجوزى : ۲/ ۹۴۵، ح : ۱۵۷۶)

**تبصرہ :** یہ روایت باطل ہے۔ اس کا راوی موسیٰ بن طریف الاسدی سخت

ترین مجروح ہے۔ امام یحییٰ بن معین رحمۃ اللہ علیہ اسے ”ضعیف“ قرار دیتے ہیں۔

(تاریخ یحییٰ بن معین : ۱۷۵۴)

امام ابو زرہ رحمۃ اللہ علیہ نے بھی ”ضعیف“ کہا ہے۔ (تاریخ ابی زرعة : ۲/ ۶۱۲)

امام ابن حبان رحمۃ اللہ علیہ فرماتے ہیں : کان مَمَّنْ يَأْتِي بِالْمَنَاكِيْرِ التِّي لَا

أَصُولَ لَهَا عَنْ أَبِيهِ عَنْ أَقْوَامٍ مَشَاهِيرٍ . ”یہ ان لوگوں میں سے تھا، جو منکر

روایات بیان کرتے تھے۔ یہ اپنے والد کے واسطے سے مشہور ائمہ سے بے سرو پا روایات بیان کرتا

تھا۔“ (المجروحین لابن حبان : ۲/ ۲۳۸)

امام دارقطنی رحمۃ اللہ علیہ نے اسے ”متروک“ قرار دیا ہے۔ (الضعفاء للدارقطنی : ۵۲۰)

امام ابن عدی (اکامل : ۶/ ۳۳۹) اور امام جوزجانی (احوال الرجال : ص ۴۹) نے اسے

زائع کہا ہے۔ امام عقیلی رحمۃ اللہ علیہ نے اسے ”غالی ملحد“ قرار دیا ہے۔ (الضعفاء الكبير : ۳/ ۴۱۵)

امام ابو معاویہ الضری کہتے ہیں : قَلْنَا لِلْأَعْمَشِ : لَا تَحَدِّثْ بِهَذِهِ

الْأَحَادِيثِ . قال : يسألونى ، فما أصنع ، ربما سهوت ، فإذا سألتونى عن شىء

من هذا فسهوت ، فذكرونى ، قال : فكنا يوماً عنده ، فجاء رجل ، فسأله عن

حديث : أنا قسيم النار ، قال : فتحنحت ، قال : فقال الأعمش : هؤلاء

المرجئة لا يدعونى ، أحدثت بفضائل على ، أخرجوهم من المسجد حتى

أحدثكم . ”ہم نے اعمش سے کہا کہ یہ احادیث بیان نہ کریں۔ انہوں نے کہا: وہ

مجھ سے پوچھ لیتے ہیں تو میں کیا کروں؟ بسا اوقات میں بھول جاتا ہوں۔ جب وہ مجھ سے کسی چیز

کے بارے پوچھیں اور میں بھول جاؤں تو تم مجھے یاد کروادینا۔ ہم ایک دن ان کے پاس تھے کہ

ایک آدمی آیا، اس نے ان سے انا قسیم النار والی روایت کے بارے میں پوچھا۔ میں نے

اشارہ کیا۔ امام اعمش نے فرمایا: یہ مرجی لوگ مجھے نہیں چھوڑتے کہ میں سیدنا علیؑ کے فضائل میں احادیث بیان کروں۔ ان کو مسجد سے نکالو تا کہ میں تمہیں احادیث بیان کروں۔“

(المعرفة والتاريخ للفوسی : ۲/ ۷۶۴، وسندہ صحیح)

## فائدہ :

عبایہ بن ربیع کہتا ہے کہ میں نے سیدنا علیؑ کو فرماتے ہوئے سنا:

أنا قسیم النار . اس قول کی سند بھی باطل ہے۔ عبایہ بن ربیع راوی متکلم فیہ

ہے۔ امام عقیلیؒ نے اسے ”غالی لحد“ قرار دیا ہے۔ (الضعفاء الكبير للعقيلي : ۳/ ۴۱۵)

حافظ ذہبیؒ نے موسیٰ بن طریف اور عبایہ بن ربیع دونوں کو غالی شیعہ قرار دیا ہے۔

(میزان الاعتدال للذہبی : ۲/ ۳۸۷)

امام ابو حاتم الرازیؒ کہتے ہیں: كان من عتق الشيعة ، قلت : ما

حاله ؟ قال : شيخ . ”یہ پرانے شیعوں میں سے تھا۔ میں نے عرض کیا: اس کی

حالت کیسی تھی؟ فرمایا: شیخ تھا۔“ (الجرح والتعديل لابن ابی حاتم : ۷/ ۲۹)

اس روایت کا دوسرا راوی قیس بن الربیع جمہور محدثین کرام کے نزدیک ”ضعیف“ ہے۔

حافظ عراقیؒ اس کے بارے میں فرماتے ہیں: ضعفه الجمهور .

”اسے جمہور نے ضعیف قرار دیا ہے۔“

(المغنی عن حمل الاسفار للعراقی : ۴/ ۷۰، فیض القدير للمناوی : ۳/ ۹۲)

حافظ بیہقیؒ فرماتے ہیں: ضعفه الناس . ”اسے لوگوں نے

ضعیف قرار دیا ہے۔“ (مجمع الزوائد : ۲/ ۱۹۰)

ان باطل روایات پر احمد رضا خان بریلوی اپنے باطل عقائد کی بنیاد ڈال کر لکھتے ہیں:

”مولیٰ علی قسیم النار ہیں۔ ملاجی ذرا انصاف کی کنجی سے دیدہ عقل کے کواڑ کھول کر یہ کنجیاں

دیکھیے تو مالک الملک، شہنشاہِ قدیر جل جلالہ نے اپنے نائبِ اکبر، خلیفہ اعظم ﷺ کو عطا فرمائی

ہیں۔ خزانوں کی کنجیاں، زمین کی کنجیاں، دنیا کی کنجیاں، نصرت کی کنجیاں، نفع کی کنجیاں، جنت کی

کنجیاں، نار کی کنجیاں، ہر شے کی کنجیاں۔۔۔“ (الامن والعلیٰ از احمد رضا خان : ص ۸۱-۸۲)

# تین رکعت وتر کا ثبوت اور طریقہ ادائیگی

حافظ ابو یحییٰ نور پوری

## تین رکعت وتر کا ثبوت :

ابوسلمہ بن عبدالرحمن بیان کرتے ہیں کہ میں نے سیدہ عائشہ رضی اللہ عنہا سے رسول اکرم صلی اللہ علیہ وسلم کے رمضان میں قیام اللیل کے بارے میں سوال کیا تو انہوں نے فرمایا:

ما كان رسول الله صلى الله عليه وسلم يزيد في رمضان ولا في غيره على إحدى عشرة ركعة ، يصلى أربعا فلا تسأل عن حسنهنّ وطولهنّ ، ثمّ يصلى أربعا فلا تسأل عن حسنهنّ وطولهنّ ، ثمّ يصلى ثلاثا .

”رسول اکرم صلی اللہ علیہ وسلم رمضان اور غیر رمضان میں گیارہ رکعتوں سے زائد نہیں پڑھتے تھے۔ آپ صلی اللہ علیہ وسلم چار رکعتیں ادا فرماتے۔ ان کی حسن و خوبی اور طوالت کے بارے میں نہ پوچھیے! پھر آپ صلی اللہ علیہ وسلم چار رکعات ادا فرماتے۔ ان کی حسن و خوبی اور طوالت کے بارے میں نہ پوچھیے! پھر آپ صلی اللہ علیہ وسلم تین رکعت (وتر) ادا فرماتے۔“

(صحیح البخاری : ۱۱۴۷ ، صحیح مسلم : ۷۳۸)

سیدنا عبداللہ بن عباس رضی اللہ عنہما سے روایت ہے کہ:

أنه رقد عند رسول الله صلى الله عليه وسلم ، فاستيقظ ، فتسوّك وتوضّأ ، وهو يقول : ﴿ إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لآيَاتٍ لِّأُولِي الْأَلْبَابِ ﴾ ، فقرأ هؤلاء الآيات ، حتّى ختم السورة ، ثمّ قام ، فصلى ركعتين ، فأطال فيهما القيام والركوع والسجود ، ثمّ انصرف ، فنام حتّى نفتح ، ثمّ فعل ذلك ثلاث مرّات ، ستّ ركعات ، كلّ ذلك يستاك

ويتوضأ ، ويقراً هؤلاء الآيات ، ثم أوتر بثلاث .

”وہ رسول اکرم ﷺ کے ہاں سوئے۔ آپ ﷺ رات کو بیدار ہوئے، مسواک کی اور وضو فرمایا۔ اس دوران آپ ﷺ سورہ آل عمران کی آیت (۱۹۰) تلاوت فرما رہے تھے ، آپ ﷺ نے آخر سورت تک پڑھا۔ پھر کھڑے ہو کر دو رکعتیں ادا فرمائیں۔ ان میں قیام، رکوع اور سجدہ لمبا فرمایا، پھر فارغ ہو کر سوئے اور خراٹے لینے لگے۔ آپ ﷺ نے اس طرح تین بار کیا اور چھ رکعتیں ادا فرمائیں۔ ہر دفعہ مسواک کرتے ، وضو فرماتے اور ان آیات کی تلاوت فرماتے۔ پھر آپ ﷺ نے تین وتر پڑھے۔“ (صحیح مسلم : ۱۹۱/۷۶۳)

## تین رکعت وتر کا طریقہ ادائیگی :

تین رکعت وتر ادا کرنے کے دو طریقے ہیں :

### پہلا طریقہ :

پہلا طریقہ یہ ہے کہ دو رکعت وتر ادا کر کے سلام پھیرا جائے اور پھر ایک رکعت الگ ادا کی جائے۔ رسول اکرم ﷺ سے یہی طریقہ ثابت ہے۔ آئیے اس کی تحقیق ملاحظہ فرمائیں

سیدنا ابن عمر رضی اللہ عنہما بیان کرتے ہیں : کان رسول اللہ صلی اللہ علیہ وسلم یفصل بین الوتر والشفع بتسلیمة ویسمعناھا .

”رسول اکرم ﷺ (وتر کی) جفت اور طاق رکعت کے درمیان سلام کے ساتھ فصل کرتے اور ہمیں سلام کی آواز سناتے۔“ (مسند الامام احمد : ۷۶/۲، وسندہ حسن)

اس حدیث کو امام ابن حبان رحمہ اللہ نے صحیح قرار دیا ہے۔ (صحیح ابن حبان : ۲۴۳۳، ۲۴۳۵)

نافع رحمہ اللہ بیان کرتے ہیں : إن عبد اللہ بن عمر کان یسلم بین الرکعة والرکعتین فی الوتر ، حتی یأمر ببعض حاجتہ .

”سیدنا عبداللہ بن عمر رضی اللہ عنہما وتر کی دو رکعتوں اور ایک رکعت میں سلام پھیرتے، یہاں تک کہ کسی کام کے بارے میں حکم بھی فرمادیتے تھے۔“ (صحیح البخاری: ۹۹۱، الموطا للامام مالک: ۱/۱۲۵، شرح معانی الآثار للطحاوی: ۱/۲۷۸-۲۷۹، وسندہ صحیح)

حافظ ابن حجر رحمۃ اللہ علیہ نے اس کی سند کو ”قوی“ قرار دیا ہے۔


(فتح الباری لابن حجر: ۲/۴۸۲)

امام شعیب رحمۃ اللہ علیہ بیان کرتے ہیں: کان آل سعد و آل عبد اللہ بن عمر یسلّمون فی رکعتی الوتر، ویوترون برکعة . ”سیدنا سعد بن ابی وقاص اور سیدنا عبداللہ بن عمر رضی اللہ عنہما کے خاندان وتر کی دو رکعتوں کے بعد سلام پھیرتے تھے، پھر ایک رکعت وتر ادا کرتے تھے۔“ (مصنف ابن ابی شیبہ: ۲/۲۹۲، وسندہ صحیح)

عبداللہ بن عون رحمۃ اللہ علیہ بیان کرتے ہیں: کان الحسن یسلّم فی رکعتی الوتر . ”امام حسن بصری رحمۃ اللہ علیہ وتر کی دو رکعتوں کے بعد سلام پھیرتے تھے۔“ (مصنف ابن ابی شیبہ: ۲/۲۹۲، وسندہ صحیح)

نبی اکرم صلی اللہ علیہ وسلم سے ایک سلام کے ساتھ تین وتر ثابت نہیں

نبی اکرم صلی اللہ علیہ وسلم سے ایک سلام کے ساتھ تین وتر ثابت نہیں۔ آئیے ملاحظہ فرمائیں:

بعض لوگوں نے صحیح بخاری و مسلم کی مذکورہ الصدر حدیث سے تین رکعت نماز وتر  ایک سلام سے ادا کرنے پر استدلال کیا ہے، لیکن ان کا استدلال صحیح نہیں، کیونکہ اس حدیث کی وضاحت صحیح مسلم (۱۲۲/۴۳۶) میں موجود ہے۔ سیدہ عائشہ رضی اللہ عنہا بیان فرماتی ہیں:

کان رسول اللہ صلی اللہ علیہ وسلم یصلی إحدى عشرة رکعة، یسلّم بین کلّ رکعتین، ویوتر بواحدة . ”رسول اکرم صلی اللہ علیہ وسلم (رات کو) گیارہ رکعات ادا فرماتے تھے۔ ہر دو رکعتوں کے بعد سلام پھیرتے اور ایک رکعت وتر ادا فرماتے۔“

یہ حدیث اس بات پر نص ہے کہ نبی اکرم ﷺ تین رکعات نماز وتر دو سلام سے ہی ادا کرتے تھے، کیونکہ فعل مضارع پر کان داخل ہو تو کوئی مخالف قرینہ نہ ہونے کی صورت میں اسے استمرار پر ہی محمول کیا جاتا ہے۔ چنانچہ سیدہ عائشہ رضی اللہ عنہا نے ایک رکعت وتر الگ پڑھنے کو آپ ﷺ کا دائمی واکثری عمل بتایا ہے۔

🌸 سیدہ عائشہ رضی اللہ عنہا بیان کرتی ہیں: **إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ لَا يَسْلَمُ فِي رَكْعَتِي الْوَتْرِ .** ”رسول اکرم ﷺ وتر کی دو رکعتوں کے بعد سلام نہیں پھیرتے تھے۔“ (سنن النسائي: ۱۶۹۹)

اس کی سند ”ضعیف“ ہے۔ اس میں قتادہ راوی مدلس ہیں، جو کہ عن کے لفظ سے روایت بیان کر رہے ہیں۔

🌸 سیدہ عائشہ رضی اللہ عنہا بیان کرتی ہیں: **إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ إِذَا صَلَّى الْعِشَاءَ دَخَلَ الْمَنْزِلَ ، ثُمَّ صَلَّى رَكْعَتَيْنِ ، ثُمَّ صَلَّى بَعْدَهَا رَكْعَتَيْنِ أَطْوَلَ مِنْهُمَا ، ثُمَّ أَوْتَرَ بِثَلَاثٍ لَا يَفْصَلُ فِيهِنَّ ، ثُمَّ صَلَّى رَكْعَتَيْنِ ، وَهُوَ جَالِسٌ ، يَرْكَعُ وَهُوَ جَالِسٌ ، وَيَسْجُدُ وَهُوَ قَاعِدٌ جَالِسٌ .**

”رسول اکرم ﷺ جب عشاء کی نماز ادا فرما کر گھر میں داخل ہوتے تو دو رکعتیں پڑھتے۔ پھر ان سے بھی لمبی دو رکعتیں پڑھتے، پھر تین وتر ادا فرماتے۔ ان میں سلام پھیر کر فاصلہ نہ کرتے۔ پھر دو رکعتیں بیٹھ کر ادا فرماتے۔ بیٹھے ہوئے رکوع و سجود کرتے۔“

(مسند الامام احمد: ۶/۱۵۵-۱۵۶)

اس کی سند امام حسن بصری رضی اللہ عنہ کی تدلیس کی وجہ سے ”ضعیف“ ہے۔

🌸 سیدہ عائشہ رضی اللہ عنہا بیان کرتی ہیں: **كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْتِرُ بِثَلَاثٍ ، لَا يَسْلَمُ إِلَّا فِي آخِرِهِنَّ ، وَهَذَا وَتَرُ أَمِيرِ الْمُؤْمِنِينَ عُمَرَ ابْنِ الْخَطَّابِ رَضِيَ اللَّهُ عَنْهُ ، وَعَنْهُ أَخَذَهُ أَهْلُ الْمَدِينَةِ .**

”رسول اکرم ﷺ تین رکعات وتر پڑھتے تھے اور سلام فقط آخری رکعت میں پھیرتے تھے

اور یہی امیر المؤمنین عمر بن خطاب رضی اللہ عنہ کے بھی وتر ہیں۔ انہی سے یہ اہل مدینہ نے لیے ہیں۔“

(المستدرک للحاکم : ۱/۳۰۴)

اس کی سند قنادہ کی تدلیس کی وجہ سے ”ضعیف“ ہے۔

امام حاکم رضی اللہ عنہ فرماتے ہیں: **علی علو قدره یدلّس ویأخذ عن کل**

**أحد .** ”امام قنادہ اپنی بلند قدر و منزلت کے باوجود تدلیس بھی کرتے تھے اور ہر طرح

کے راویوں سے روایات لیتے تھے۔ (المستدرک علی الصحیحین للحاکم : ۸۵۱)

سیدنا ابی بن کعب رضی اللہ عنہ بیان کرتے ہیں: **کان رسول اللہ صلی**

**اللہ علیہ وسلّم یقرأ فی الوتر ب ﴿سَبِّحْ اسْمَ رَبِّكَ الْأَعْلَى﴾ ، وفی الرکعة**

**الثانیة ب ﴿قُلْ يَا أَيُّهَا الْكَافِرُونَ﴾ ، وفی الثالثة ب ﴿قُلْ هُوَ اللَّهُ أَحَدٌ﴾ ، ولا**

**یسلمّ إلا فی آخرهنّ ، ویقول ، یعنی بعد التسلیم : سبحان الملک القدوس**

**ثلاثا .** ”رسول اکرم ﷺ وتر کی پہلی رکعت میں سورۃ الاعلیٰ، دوسری میں سورۃ

الکافرون اور تیسری میں سورۃ الاخلاص کی تلاوت کرتے تھے۔ صرف آخری رکعت میں سلام

پھیرتے تھے اور سلام کے بعد تین مرتبہ سبحان الملک القدوس پڑھتے تھے۔“

(سنن النسائی : ۱۷۰۲)

اس کی سند قنادہ راوی کی تدلیس کی وجہ سے ”ضعیف“ ہے۔

ثابت البنانی رضی اللہ عنہ بیان کرتے ہیں: **قال أنس : یا أبا محمّد !**

**خذ منی ، فإنی أخذت عن رسول اللہ صلی اللہ علیہ وسلّم ، وأخذ رسول اللہ**

**صلی اللہ علیہ وسلّم عن اللہ ، ولن تأخذ عن أحد أوثق منی ، قال : ثمّ صلی بی**

**العشاء ، ثمّ صلی ستّ رکعات ، یسلمّ بین الرکعتین ، ثمّ أوتر بثلاث ، یسلمّ**

**فی آخرهنّ .** ”سیدنا انس رضی اللہ عنہ نے فرمایا: اے ابو محمد (ثابت البنانی کی کنیت)! مجھ

سے اخذ کر لو، کیونکہ میں نے رسول اللہ ﷺ سے اور آپ ﷺ نے اللہ تعالیٰ سے اخذ کیا ہے اور تم ہرگز مجھ سے زیادہ ثقہ آدمی سے اخذ نہیں کر سکتے۔ ثابت البنانی بیان کرتے ہیں کہ پھر آپ ﷺ نے مجھے عشاء کی نماز پڑھائی، پھر چھ رکعات نفل ادا کیے۔ ہر دو رکعت پر سلام پھیرتے رہے۔ پھر آپ ﷺ نے تین رکعات وتر پڑھے اور ان کے آخر میں سلام پھیرا۔“

(کنز العمال : ۶۶/۸، تاریخ ابن عساکر : ۲۶۸/۹)

اس کی سند ”ضعیف“ ہے۔ اس میں میمون بن عبد اللہ، ابو عبد اللہ راوی ہے، جو کہ ”مجهول“

ہے۔ (دیکھیں تقریب التہذیب لابن حجر : ۷۰۴۸)

لہذا اس سے حجت لینا درست نہیں۔

سیدنا عبد اللہ بن مسعود رضی اللہ عنہ بیان کرتے ہیں:

أرسلت أُمِّي لَيْلَةَ لَتَبِيَّتٍ عِنْدَ النَّبِيِّ صَلَّى اللَّهُ عَلَيْهِ وَسَلَّمَ ، فَتَنْظُرُ كَيْفَ يُوْتِرُ ، فَصَلَّى مَا شَاءَ اللَّهُ أَنْ يَصَلَّى ، حَتَّى إِذَا كَانَ آخِرَ اللَّيْلِ وَأَرَادَ الْوَتْرَ قَرَأَ بِـ ﴿سَبِّحْ اسْمَ رَبِّكَ الْأَعْلَى﴾ فِي الرُّكْعَةِ الْأُولَى ، وَقَرَأَ فِي الثَّانِيَةِ ﴿قُلْ يَا أَيُّهَا الْكَافِرُونَ﴾ ، ثُمَّ قَعَدَ ، ثُمَّ قَامَ وَلَمْ يَفْصَلْ بَيْنَهُمَا بِالسَّلَامِ ، ثُمَّ قَرَأَ بِـ ﴿قُلْ هُوَ اللَّهُ أَحَدٌ﴾ ، حَتَّى إِذَا فَرَغَ كَبَّرَ ، ثُمَّ قَنَتَ ، فَدَعَا بِمَا شَاءَ اللَّهُ أَنْ يَدْعُو ، ثُمَّ كَبَّرَ وَرَكَعَ .

”میں نے اپنی والدہ کو ایک دفعہ رات گزارنے کے لیے نبی ﷺ کے یہاں

بھیجا تا کہ وہ یہ دیکھیں کہ آپ ﷺ وتر کیسے پڑھتے ہیں؟ (آپ کی والدہ فرماتی ہیں) آپ ﷺ نے نماز پڑھی، جتنی اللہ تعالیٰ نے چاہی حتیٰ کہ جب رات کا اخیر ہو گیا اور آپ نے وتر پڑھنے کا ارادہ کیا تو پہلی رکعت میں سورۃ الاعلیٰ اور دوسری میں سورۃ الکافرون پڑھیں۔ پھر قعدہ کیا، پھر قعدہ کے بعد کھڑے ہوئے اور ان کے درمیان سلام کے ساتھ فصل نہیں کیا۔ پھر آپ ﷺ نے سورۃ الاخلاص پڑھی۔ جب آپ قرائت سے فارغ ہوئے تو تکبیر کہی اور دعائے قنوت پڑھی اور قنوت میں جو اللہ نے چاہا دعا مانگی، پھر اللہ اکبر کہہ کر رکوع کیا۔“



(الاستيعاب في معرفة الاصحاب لابن عبد البر: ٧١/٤، مصنف ابن ابي شيبة: ٣٠٢/٢)

یہ روایت من گھڑت ہے۔ اس میں ابان بن عیاش راوی کذاب اور متروک ہے۔

حافظ ابن حجر رحمۃ اللہ علیہ نے اسے متروک قرار دیا ہے۔ (تقریب التہذیب لابن حجر: ١٤٢)

نیز فرماتے ہیں: ”ضعیف بالاتفاق . ”یہ بالاتفاق ضعیف راوی


ہے۔“ (فتح الباری لابن حجر: ٢٢٢/٩-٢٣٩)

نیز اس روایت میں ابراہیم نخعی مدلس ہیں، جو کہ عن سے روایت کر رہے ہیں۔

## دوسرا طریقہ:

بعض صحابہ کرام اور سلف سے تین وتروں کو ایک سلام کے ساتھ پڑھنا ثابت ہے اور جواز


پر محمول ہے، چنانچہ:

سیدنا مسور بن مخرمہ رضی اللہ عنہ بیان کرتے ہیں:  دفننا أبا بكر رضى

اللہ عنہ لیلا، فقال عمر رضى الله عنه: إني لم أوتر، فقام وشفنا وراءه، فصلی بنا ثلاث ركعات، لم یسلم إلا فی آخرهنّ .

”ہم نے سیدنا ابو بکر رضی اللہ عنہ کو رات کے وقت دفن کیا۔ سیدنا عمر رضی اللہ عنہ نے کہا: میں نے وتر ادا

نہیں کیے۔ آپ رضی اللہ عنہ کھڑے ہوئے اور ہم نے ان کے پیچھے صف بنائی۔ آپ رضی اللہ عنہ نے ہمیں تین وتر پڑھائے۔ صرف ان کے آخر میں سلام پھیرا۔“ (شرح معانی الآثار: ١/٣٩٣، وسندہ حسن)

ثابت البنانی رضی اللہ عنہ بیان کرتے ہیں:  صلی بی أنس رضى الله

عنه الوتر، وأنا عن يمينه، وأمّ ولده خلفنا، ثلاث ركعات لم یسلم إلا فی آخرهنّ، ظننت أنه يريد أن یعلمنی . ”سیدنا انس رضی اللہ عنہ نے مجھے وتر

پڑھائے۔ میں ان کی دائیں جانب تھا اور ان کی ام الولد لونڈی ہمارے پیچھے تھیں۔ آپ نے صرف آخر میں سلام پھیرا۔ میں سمجھا کہ آپ رضی اللہ عنہ مجھے تعلیم دے رہے ہیں۔“

(شرح معانی الآثار للطحاوی: ۱/۲۹۴، وسندہ حسن)

✿ ثابت البنانی رضی اللہ عنہ ہی بیان کرتے ہیں: ”انہ أوتر بثلاث، لم یسلم إلا فی آخرهنّ.“  
”سیدنا انس رضی اللہ عنہ نے تین وتر پڑھے اور صرف آخر میں

سلام پھیرا۔“ (مصنف ابن ابی شیبہ: ۲/۲۹۴، وسندہ صحیح)

✿ ابواسحاق رضی اللہ عنہ بیان کرتے ہیں: ”کان أصحاب علیّ، وأصحاب عبد اللہ لا یسلمون فی رکعتی الوتر.“  
”سیدنا علی رضی اللہ عنہ اور

سیدنا عبد اللہ بن مسعود رضی اللہ عنہ کے تلامذہ و ترووں کی دو رکعت کے بعد سلام نہیں پھیرتے تھے۔“

(مصنف ابن ابی شیبہ: ۲/۲۹۵، وسندہ صحیح)

✿ ہشام الغازی رضی اللہ عنہ، امام مکحول رضی اللہ عنہ کے بارے میں بیان کرتے ہیں:  
”آپ رضی اللہ عنہ تین وتر

پڑھتے تھے، صرف آخر میں سلام پھیرتے۔“ (مصنف ابن ابی شیبہ: ۲/۲۹۴، وسندہ صحیح)

✿ ابوالزناد بیان کرتے ہیں: ”أثبت عمر بن عبد العزيز الوتر بالمدينة بقول الفقهاء ثلاثا، لا یسلم إلا فی آخرهنّ.“

”امام عمر بن عبد العزیز رضی اللہ عنہ نے فقہائے کرام کے مشورے سے مدینہ میں تین وتر مقرر کیے، جن کے صرف آخر میں سلام پھیرا جاتا تھا۔“

(شرح معانی الآثار للطحاوی: ۱/۲۹۶، وسندہ حسن)

قیس بن سعد، امام عطاء بن ابی رباح رضی اللہ عنہ کے بارے میں بیان کرتے ہیں:  
”انہ کان یوتر بثلاث، لا یجلس فیهنّ، ولا یتشهد إلا فی آخرهنّ.“

”آپ رضی اللہ عنہ تین وتر پڑھتے، درمیان میں نہ بیٹھتے، نہ تشهد پڑھتے، مگر آخر میں ہی بیٹھے اور تشهد پڑھتے۔“

(المستدرک للحاکم: ۱/۳۰۵، السنن الكبرى للبيهقي: ۳/۲۹، واللفظ له، وسندہ حسن)

تین رکعت وتر ایک سلام سے پڑھنے کا طریقہ یہی ہے، جیسا کہ: سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: (( لا توتروا بثلاث ، أوتروا بخمس أو بسبع ، ولا تشبهوا بصلاة المغرب )) ”تم تین وتر نہ پڑھو، بلکہ پانچ یا سات وتر پڑھو۔ (وترکو) مغرب کی نماز کے ساتھ تشبیہ نہ دو۔“ (سنن الدارقطنی: ۲/۲۴، ح: ۱۶۳۴، المستدرک للحاکم: ۱/۳۰۴، السنن الکبریٰ للبیہقی: ۳/۳۱، وسندہ صحیح)

اس حدیث کو امام ابن حبان رضی اللہ عنہ (۲۳۲۹) نے ”صحیح“ قرار دیا ہے اور امام حاکم رضی اللہ عنہ نے اسے بخاری و مسلم کی شرط پر ”صحیح“ کہا ہے۔ حافظ ذہبی رضی اللہ عنہ نے ان کی موافقت کی ہے۔ تین وتر سے ممانعت نمازِ مغرب کی مشابہت کی وجہ سے ہے۔ مغرب کی نماز سے مشابہت یہ ہے کہ تین رکعت نماز وتر میں نمازِ مغرب کی طرح دو شہدوں کے ساتھ پڑھی جائے۔ اگر دو رکعتوں کے بعد تشہد کی بجائے سیدھا کھڑا ہوا جائے تو مغرب سے مشابہت ختم ہو جاتی ہے۔

**تنبیہ ①:** عن عبد الرحمن بن أبي الزناد ، عن أبيه ، عن الفقهاء السبعة : سعيد بن المسيّب ، وعروة بن الزبير ، والقاسم بن محمد ، وأبي بكر بن عبد الرحمن ، وخارجة بن زيد ، وعبيد الله ، وسليمان بن يسار ، في مشيخة سواهم أهل الفقه وصلاح وفضل ، وربما اختلفوا في الشيء ، فأخذ بقول أكثرهم وأفضلهم رأياً ، فكان ممّا وعيت عنهم على هذه الصفة أنّ الوتر ثلاث ، لا يسلمّ إلا في آخرهنّ . ”ابو الزناد نے فقہائے سبعہ: سعید بن

مسیّب، عروہ بن زبیر، قاسم بن محمد، ابوبکر بن عبدالرحمن، خارجہ بن زید، عبید اللہ، سلیمان بن یسار سے ان کے علاوہ دوسرے فقیہ اہل صلاح اور صاحب فضل بزرگوں کی موجودگی میں روایت کی۔ یہ بزرگ اگر کسی مسئلہ میں اختلاف کرتے تو اس شخص کے قول پر عمل کرتے، جو زیادہ ذی رائے اور افضل ہوتا۔ میں نے جو باتیں ان سے اس طریقہ پر یاد کی ہیں، ان میں سے ایک یہ ہے کہ

وتر تین ہیں، جن میں سلام فقط آخر ہی میں پھیرا جائے گا۔“ (شرح معانی الآثار: ۱/۲۹۷)

اس کی سند ”ضعیف“ ہے۔ اس کے راوی ابوالعوام محمد بن عبداللہ بن عبد الجبار المرادی کے حالات نہیں مل سکے۔ صاحب کشف الاستار لکھتے ہیں: لم أر من ترجمہ .

”میرے علم میں کسی نے اس کے حالات درج نہیں کیے۔“

(کشف الاستار عن رجال معانی الآثار تلخیص مغانی الاخیار: ص ۲۳)

**تنبیہ ②:** عن الحسن قال: أجمع المسلمون أن الوتر ثلاث، لا یسلم إلا فی آخرهنّ. ”امام حسن بصری رضی اللہ عنہ کہتے ہیں کہ مسلمانوں کا اجماع ہے کہ وتر تین ہیں اور ان کے آخر میں ہی سلام پھیرا جائے گا۔“

(مصنف ابن ابی شیبہ: ۲/۲۹۴)

یہ جھوٹ کا پلندہ ہے۔ اس کا راوی عمرو بن عبید کذاب اور متروک ہے۔

امام ابو حاتم رضی اللہ عنہ فرماتے ہیں: کان متروک الحدیث .

”یہ متروک الحدیث راوی تھا۔“ (الجرح والتعدیل لابن ابی حاتم: ۶/۲۳۷)

امام یونس بن عبید رضی اللہ عنہ کہتے ہیں: یکذب فی الحدیث .

”یہ حدیث میں جھوٹ بولتا ہے۔“ (الجرح والتعدیل لابن ابی حاتم: ۶/۲۴۶)

حماد بن سلمہ رضی اللہ عنہ کہتے ہیں کہ مجھے حمید رضی اللہ عنہ نے فرمایا: لا تأخذ عن هذا

شیئا، فإنّہ یکذب علی الحسن . ”اس سے کوئی روایت نہ لینا۔ یہ حسن

بصری رضی اللہ عنہ پر جھوٹ باندھتا ہے۔“ (الجرح والتعدیل: ۶/۲۴۶)

اس روایت میں دوسری علت یہ ہے کہ اس میں حفص بن غیاث مدلس ہیں۔

صحیح احادیث و آثار کے خلاف جھوٹا اجماع پیش کرنے والے کون ہو سکتے ہیں؟

خود امام حسن بصری رضی اللہ عنہ سے نماز وتر میں دو رکعتوں کے بعد سلام پھیرنا ثابت ہے۔

(مصنف ابن ابی شیبہ: ۲/۲۹۲، وسندہ صحیح)

# سیدنا حسن بن علی رضی اللہ عنہما کوز ہر کو کس نے دیا؟

غلام مصطفیٰ ظہیر امن پوری

نواسہ رسول، گوشہ بتول، نوجوانانِ جنت کے سردار اور گلستانِ رسالت کے پھول، سیدنا  
وامنا و محبوبنا حسن بن علی رضی اللہ عنہما کوز ہر دیا گیا تھا، جیسا کہ عمیر بن اسحاق کہتے ہیں:

دخلت أنا ورجل علی الحسن بن علی نعوذہ ، فجعل يقول لذلك  
الرجل : سلني قبل أن لا تسألني ، قال : ما أريد أن أسألك شيئاً ، يعافيك  
الله ، قال : فقام فدخل الكنيف ، ثم خرج إلينا ، ثم قال : ما خرجت إليكم  
حتى لفظت طائفة من كبدى أفلبها بهذا العود ، ولقد سقيت السم مرارا ، ما  
شيء أشد من هذه المرّة ، قال : فغدونا عليه من الغد ، فإذا هو في السوق ،  
قال : وجاء الحسين فجلس عند رأسه ، فقال : يا أخی ، من صاحبك ؟ قال :  
تريد قتله ؟ قال : نعم ، قال : لئن كان الذي أظنّ ، لله أشدّ نعمة ، وإن كان بريئا  
فما أحبّ أن يقتل برىء .

”میں اور ایک آدمی سیدنا حسن بن علی رضی اللہ عنہما پر عیادت  
کے لیے داخل ہوئے۔ آپ رضی اللہ عنہما اس آدمی سے کہنے لگے: مجھ سے سوال نہ کر سکنے سے پہلے سوال  
کر لیں۔ اس آدمی نے عرض کیا: میں آپ سے کوئی سوال نہیں کرنا چاہتا۔ اللہ تعالیٰ آپ کو عافیت  
دے۔ آپ رضی اللہ عنہما کھڑے ہوئے اور بیت الخلاء گئے۔ پھر نکل کر ہمارے پاس آئے، پھر فرمایا:  
میں نے تمہارے پاس آنے سے پہلے اپنے جگر کا ایک ٹکڑا (پاخانے کے ذریعہ) پھینک دیا ہے۔  
میں اس کو اس لکڑی کے ساتھ الٹ پلٹ کر رہا تھا۔ میں نے کئی بار زہر پیا ہے، لیکن اس دفعہ سے  
سخت کبھی نہیں تھا۔ راوی کہتے ہیں کہ ہم ان کے پاس اگلے دن آئے تو آپ رضی اللہ عنہما حالتِ نزع میں  
تھے۔ سیدنا حسین رضی اللہ عنہما آپ کے پاس آئے اور آپ کے سرمبارک کے پاس بیٹھ گئے اور کہا: اے

بھائی! آپ کو زہر دینے والا کون ہے؟ آپ ﷺ نے فرمایا: کیا آپ اسے قتل کرنا چاہتے ہیں؟ انہوں نے کہا: جی ہاں! فرمایا: اگر وہ شخص وہی ہے جو میں سمجھتا ہوں تو اللہ تعالیٰ انتقام لینے میں زیادہ سخت ہے۔ اور اگر وہ بری ہے تو میں ایک بری آدمی کو قتل نہیں کرنا چاہتا۔“

(مصنف ابن ابی شیبہ: ۱۵/۹۳، ۹۴، کتاب المحتضرين لابن ابی الدنيا: ۱۳۲، المستدرک للحاکم: ۳/۱۷۶، الاستیعاب لابن عبد البر: ۳/۱۱۵، تاریخ ابن عساکر: ۱۳/۲۸۲، وسندہ حسن)

## سیدنا حسن بن علی رضی اللہ عنہما کا قاتل کون؟

شیعہ حضرات کا کہنا ہے کہ سیدنا حسن رضی اللہ عنہ کو سیدنا معاویہ بن ابی سفیان رضی اللہ عنہ نے زہر دیا۔ یہ بے حقیقت اور بے ثبوت بات ہے۔ شیعہ کے دلائل کا علمی و تحقیقی جائزہ پیش خدمت ہے:

**دلیل نمبر ①:** قال ابن عبد البرّ: ذکر أبو زید عمر بن شبہ

وأبو بکر بن أبی خیشمة قالاً: حدّثنا موسی بن إسماعیل قال: حدّثنا أبو بلال عن قتادة قال: دخل الحسین علی الحسن، فقال: یا أخی! إنی سقیت السمّ ثلاث مرّات، لم أسق مثل هذه المرّة، إنی لأضع کبدی، فقال الحسین: من سقاک یا أخی؟ قال: ما سؤالک عن هذا، أترید أن تقاتلهم؟ أکلهم إلی اللّٰه، فلمّا مات ورد البرید بموته علی معاویة، فقال: یا عجباً من الحسن شرب شربة من عسل بماء رومة ففضی نجه .

”سیدنا حسین رضی اللہ عنہ، سیدنا حسن رضی اللہ عنہ کے پاس آئے اور کہا: اے بھائی! میں نے کئی بار تین بار زہر پیا ہے، لیکن اس مرتبہ کی طرح کبھی نہیں پلایا گیا۔ میرا جگر ٹکلتا جا رہا ہے۔ سیدنا حسین رضی اللہ عنہ نے کہا: بھائی! آپ کو کس نے زہر پلایا ہے؟ فرمایا: اس بارے میں آپ کے سوال کا کیا مطلب ہے؟ کیا آپ ان سے لڑائی کرنے کا ارادہ رکھتے ہیں؟ میں ان کو اللہ کے سپرد کرتا ہوں۔ جب سیدنا حسن رضی اللہ عنہ فوت ہو گئے

اور سیدنا معاویہ رضی اللہ عنہ کے پاس آپ کی موت کا پیغام پہنچا تو آپ کہنے لگے: افسوس ہے کہ حسن نے رومہ کے پانی کے ساتھ شہد کا ایک جام پیا اور فوت ہو گئے۔“ (الاستیعاب لابن عبد البر: ۱۱۵/۱)

**تبصرہ:** اس کی سند سخت ترین ”ضعیف“ ہے۔ اس کا راوی محمد بن سلیم ابو ہلال الراسی (م ۱۶۷ھ) جمہور کے نزدیک ”ضعیف“ ہے۔

## جارحین

① امام احمد بن حنبل رضی اللہ عنہ فرماتے ہیں: قد احتمل حدیثہ إلا أنه یخالف فی حدیثہ قتادہ ، وهو مضطرب الحدیث عن قتادہ .

”اس کی حدیث بیان کی گئی ہے، لیکن یہ قتادہ سے بیان کرنے میں ثقہ راویوں کی مخالفت کرتا ہے۔ قتادہ سے اس کی حدیثیں مضطرب ہیں۔“ (الجرح والتعدیل لابن ابی حاتم: ۲۷۳/۷)

② امام یحییٰ بن معین رضی اللہ عنہ سے پوچھا گیا کہ ابو ہلال راسی کی قتادہ سے روایات کیسی ہیں؟ فرمایا: اس میں ضعف ہے، یہ راوی کچھ اچھا ہے۔“

(الجرح والتعدیل: ۲۷۴/۷، وسندہ صحیح)

③ امام ابن عدی رضی اللہ عنہ فرماتے ہیں: هذه الأحادیث لأبی هلال عن قتادة عن أنس كل ذلك ، أو عامتها غير محفوظة .

”یہ ابو ہلال کی قتادہ عن انس احادیث ہیں۔ یہ سب کی سب یا اکثر غیر محفوظ ہیں۔“

(الکامل لابن عدی: ۲۱۴/۶، وفي نسخة: ۲۲۲۰/۶)

ان تینوں ائمہ کرام کی جرح مفسر ہے۔ یہ روایت بھی ابو ہلال کی قتادہ سے ہے، لہذا ”ضعیف“ ہے۔

④ امام ابن سعد رضی اللہ عنہ فرماتے ہیں: فيه ضعف . ”اس میں

کمزوری ہے۔“ (الطبقات الكبرى لابن سعد: ۲۷۵/۷)

⑤ امام نسائی رحمۃ اللہ علیہ فرماتے ہیں: لیس بقوی . ”یہ قوی راوی نہیں ہے۔“ (الضعفاء للنسائی: ۲۰۲)

⑥ امام ابو زرہ الرازی رحمۃ اللہ علیہ فرماتے ہیں: لین . ”کمزور راوی ہے۔“ (الجرح والتعديل لابن ابی حاتم: ۲۷۴/۷)

⑦ امام یزید بن زریج کہتے ہیں کہ یہ کچھ بھی نہیں۔

(الجرح والتعديل: ۲۷۳/۷، وسندہ صحیح)

نیز فرماتے ہیں: عدلت عن أبی هلال عمدا . ”میں جان بوجھ کر ابو ہلال سے دُور ہٹا ہوں۔“ (الجرح والتعديل: ۲۷۳/۷، وسندہ صحیح)

⑧ امام یحییٰ بن سعید القطان اس سے روایت نہیں لیتے تھے۔

(الجرح والتعديل: ۲۷۳/۷، وسندہ صحیح)

⑨ امام ابن حبان رحمۃ اللہ علیہ فرماتے ہیں: وکان أبو هلال شیخا صدوقا ، إلا أنه کان یخطئ کثیرا من غیر تعمد ، حتی صار یرفع المراسیل ، ولا یعلم ، وأكثر ما کان یحدّث من حفظه ، فوقع المناکیر فی حدیثه من سوء حفظه . ”ابو ہلال سچا شیخ تھا، لیکن بغیر قصد کے بہت زیادہ غلطیاں اس سے سرزد ہوتی تھیں، یہاں تک کہ وہ انجانے میں مرسل روایات کو مرفوع بیان کرنے لگا۔ وہ اکثر اپنے حافظے سے بیان کرتا تھا، لہذا اس کے حافظے کی خرابی کی وجہ سے منکر روایات اس کی حدیث میں داخل ہو گئیں۔“ (المجروحین لابن حبان: ۲۹۵-۲۹۶)

⑩ امام البزار رحمۃ اللہ علیہ فرماتے ہیں: واحتملوا حدیثه ، وإن کان غیر حافظ . ”محدثین نے اس کی حدیثیں لی ہیں، اگرچہ یہ حافظے والا نہیں تھا۔“

(مسند البزار: ۱۷۹۶)



⑪ امام ابن ابی حاتم الرازی رحمۃ اللہ علیہ فرماتے ہیں: محلہ الصدق ، لم یکن بذاک المتین . ”اس کا مقام سچ والا ہے۔ زیادہ مضبوط راوی نہ تھا۔“

(الجرح والتعديل لابن ابی حاتم : ۲۷۴/۷)

⑫ امام بخاری رحمۃ اللہ علیہ نے اسے اپنی کتاب الضعفاء (۲۸۲-۲۸۳ [۳۲۴]) میں ذکر کیا ہے۔

⑬ امام عقیلی رحمۃ اللہ علیہ نے اسے اپنی کتاب الضعفاء الکبیر (۷۴/۴) میں ذکر کیا ہے۔

## معدّلین

① امام دارقطنی رحمۃ اللہ علیہ نے ثقہ کہا ہے۔ (سوالات الحاکم : ۴۶۸)

یہ قول امام دارقطنی کے اپنے ہی قول کے معارض ہے، لہذا ساقط ہے۔

امام دارقطنی فرماتے ہیں کہ یہ ”ضعیف“ راوی ہے۔

(العلل : ۴/۴ بحوالہ موسوعۃ اقوال الدارقطنی)

② امام ابو حاتم الرازی رحمۃ اللہ علیہ سے پوچھا گیا: سلام بن مسکین أحب

إلیک أم أبو هلال؟ قال : أبو هلال أشبه بالمحدثین .

”سلام بن مسکین آپ کو زیادہ اچھے لگتے ہیں یا ابو ہلال؟ فرمایا: ابو ہلال محدثین کے زیادہ

قریب ہے۔“ (الجرح والتعديل لابن ابی حاتم : ۲۷۴/۷)

یہ جمہور کی جرح کے معارض و مخالف قول ناقابل قبول ہے۔

③ امام ابو حاتم الرازی رحمۃ اللہ علیہ فرماتے ہیں: کان سلیمان بن

حرب جید الرأي فی ابی ہلال الراسبی . ”سلیمان بن حرب، ابو ہلال

الراسبی کے بارے میں اچھی رائے رکھتے تھے۔“ (الجرح والتعديل : ۲۷۴/۷، وسندہ صحیح)

④ امام یحییٰ بن معین رحمۃ اللہ علیہ فرماتے ہیں: لیس بصاحب کتاب ،

لیس بہ باس . ”یہ صاحب کتاب نہ تھا۔ اس میں کوئی حرج نہیں۔“

(الجرح والتعديل: ۲۷۴/۷، وسندہ صحیح)

یہ قول خود امام صاحب کے اپنے قول کے معارض و مخالف ہے، لہذا یہ ناقابل التفات ہے۔ امام صاحب خود فرماتے ہیں: لم یکن لہ کتاب، وهو ضعیف الحدیث . ”اس کے پاس کوئی کتاب نہ تھی۔ اس کی حدیث ضعیف ہے۔“

(تاریخ ابن ابی خثیمہ: ۲۲۰۵)

⑤ امام ابو داؤد رضی اللہ عنہ نے ثقہ کہا ہے۔ (تہذیب الکمال: ۳۱۹/۱۶)

یہ قول مردود ہے، کیونکہ اس کے راوی ابو عبیدہ آل جری کے حالات نہیں مل سکے۔

⑥ امام عبد الرحمن بن مہدی اس سے روایت لیتے تھے اور وہ غالباً ثقہ سے روایات

بیان کرتے تھے۔

④، ⑧، ⑨ امام ابن خزیمہ (۲۰۴۴)، امام ابو عوانہ (۴۰۱۳)، امام

حاکم (۳۳۳/۴) نے اس کی حدیث کی تصحیح کر کے اس کو ثقہ قرار دیا ہے۔

ثابت ہوا کہ ابو ہلال الراسی البصری جمہور کے نزدیک ”ضعیف“ ہے۔ خصوصاً جب یہ

قتادہ سے بیان کرے تو ”ضعیف“ ہوتا ہے، لہذا حافظ علائی رضی اللہ عنہ کا یہ کہنا کہ جمہور نے اس کی توثیق کی ہے (فیض القدر للمناوی: ۶/۳۸۱) صحیح نہیں۔

باقی متاخرین، مثلاً حافظ ذہبی رضی اللہ عنہ (العبر: ۱/۷۷)، حافظ ابن حجر رضی اللہ عنہ (التلخیص:

۳/۸۵)، حافظ بیہقی رضی اللہ عنہ (مجمع الزوائد: ۵/۱۹۷)، بوسیری (مصباح الزجاجة: ۱۵۱۸)، علامہ

قرطبی (التذکرۃ: ۳۸۳) وغیرہ کا اسے ثقہ قرار دینا متقدمین کے مقابلے میں قابل قبول نہیں۔

دوسری بات یہ ہے کہ اس کی سند میں قتادہ بن دعامہ مدلس ہیں، لہذا روایت ”ضعیف“

ہے۔ اصول یہ ہے کہ جب ثقہ مدلس بخاری و مسلم کے علاوہ بصیغۃ عن یا قال روایت بیان کرے تو

وہ ”ضعیف“ ہوتی ہے۔

امام ابن عبدالبر رحمۃ اللہ علیہ فرماتے ہیں: قسادة إذا لم يقل : سمعت و خولف فی نقله ، ولا تقوم به حجة . ”قنادہ جب سماع کی تصریح نہ کریں اور اپنی روایت میں ثقہ راویوں کی طرف سے مخالف کیے جائیں تو ان سے حجت نہیں لی جاسکتی۔“

(التمہید لابن عبد البر : ۳/۳۰۷)

تیسری بات یہ ہے کہ قنادہ بن دعامہ کا حسین کریمین سے سماع ثابت نہیں، لہذا یہ قول منقطع ہے اور منقطع روایت حجت نہیں ہوتی۔

**دلیل نمبر ② :** وقال الهيثم بن عدیّ : دس معاوية إلى

ابنة سهيل بن عمرة امرأة الحسن مائة ألف دينار على أن تسقيه شربة بعث بها إليها ففعلت . ”ہیثم بن عدی نے کہا ہے کہ معاویہ رضی اللہ عنہ نے سیدنا حسن رضی اللہ عنہ کی بیوی سہیل بنت عمرہ کو ایک ہزار دینار کے عوض سیدنا حسن رضی اللہ عنہ کو زہر پلانے پر اکسایا۔ اس نے زہر اس کے پاس بھیجی تو اس نے ایسا کر دیا۔“

(انساب الاشراف لاحمد بن یحیی البلاذری : ۳/۵۹)

**تبصرہ :** یہ روایت موضوع (جھوٹ کا پلندا) ہے۔ اس کا راوی ہیثم بن

عدی بالاتفاق ”کذاب“ اور ”متروک الحدیث“ ہے۔ اس لیے شیعہ شنیعہ اس کی روایات کو سینے سے لگائے بیٹھے ہیں۔

**دلیل نمبر ③ :** قال الإمام ابن سعد : أنا محمد بن عمر : نا

عبد الله بن جعفر عن عبد الله بن حسن قال : كان الحسن بن علي رجلا كثير نكاح النساء ، وكن أقل ما يحظين عنده ، وكان قل امرأة يتزوجها إلا أحبته وضنت به ، فيقال : إنه كان سقى ، ثم أفلت ، ثم سقى فافلت ، ثم كانت الآخرة توفي فيها ، فلما حضرته الوفاة ، قال الطبيب ، وهو يختلف إليه : هذا رجل قد

قطع السم أمعاء ه ، فقال الحسين : يا أبا محمد ! خبرني من سقاك السم ، قال : ولم يا أخی ؟ قال : أقتله ، واللہ قبل أن أدفک ، أو لا أقدر عليه ، أو يكون بأرض أتکلف الشخوص إليه ، فقال : يا أخی ! إنما هذه الدنيا لیل فانیة دعه ، حتی ألتقی أنا وهو عند اللہ ، فأبی أن یسمیہ ، وقد سمعت بعض من یقول : کان معاویة قد تطف لبعض خدمه أن یسقیه سماً .

”عبداللہ بن حسن بیان کرتے ہیں کہ سیدنا حسن بن علی رضی اللہ عنہ عورتوں سے بہت زیادہ نکاح کرتے تھے۔ عورتیں ان کے پاس بہت کم عرصہ گزار پاتیں۔ تقریباً سب عورتیں، جن سے آپ شادی کرتے، وہ آپ سے محبت کرتیں۔ کہا جاتا ہے کہ ان کو زہر پلایا گیا، لیکن وہ جانبر ہو گئے۔ پھر زہر پلایا گیا، لیکن وہ پھر جانبر ہو گئے۔ جب آخری دفعہ تھی تو وہ اس میں فوت ہو گئے۔ جب ان کی وفات کا وقت حاضر ہوا تو طبیب نے ان کی طرف آتے ہوئے کہا: یہ ایسا آدمی ہے، جس کی انٹریاں زہر نے کاٹ دی ہیں۔ حسین رضی اللہ عنہ نے کہا: اے ابو محمد! مجھے بتائیے کہ آپ کو زہر کس نے پلائی ہے؟ آپ رضی اللہ عنہ نے پوچھا: کیوں اے بھائی؟ حسین رضی اللہ عنہ نے کہا: اللہ کی قسم میں اسے آپ کو دفن کرنے سے پہلے قتل کر دوں گا یا اس پر قادر نہ ہو سکوں گا یا وہ ایسی زمین میں ہوگا، جہاں میرا داخل ہونا مشکل ہوگا۔ اس پر حسن رضی اللہ عنہ نے فرمایا: اے میرے بھائی! یہ دنیا چند فانی راتوں پر مبنی ہے۔ اس شخص کو چھوڑ، میں اسے اللہ کے ہاں مل لوں گا۔ یہ کہہ کر انہوں نے اس کا نام بتانے سے انکار کر دیا۔ میں نے بعض لوگوں سے سنا ہے کہ معاویہ رضی اللہ عنہ نے حسین رضی اللہ عنہ کے کسی خادم کو زہر پلانے پر ورغلا یا تھا۔“ (تاریخ ابن عساکر: ۲۸۲/۱۳-۲۸۳)

**تبصرہ :** یہ روایت سخت ترین ”ضعیف“ ہے۔ اس کا راوی محمد بن عمر الواقدی ”کذاب“ ہے۔

اس میں ایک اور علت بھی ہے۔

## دلیل نمبر ۴ :

ابوبکر بن حفص بیان کرتے ہیں:

توفی الحسن بن علیّ وسعد بن أبی وقاص فی آیام بعد ما مضی من إمارۃ معاویة عشر سنین ، وكانو یرون أنه سقاها سماً . ”سیدنا حسن بن علی رضی اللہ عنہما اور سعد بن ابی وقاص رضی اللہ عنہ، معاویہ رضی اللہ عنہ کے عہد کے دس سال گزرنے کے بعد فوت ہوئے۔ لوگوں کا خیال تھا کہ معاویہ رضی اللہ عنہ نے ان دونوں کو زہر پلایا تھا۔“

(مقال الطالبین لابی الفرج علی بن الحسین الاصبہانی : ص ۲۰)

**تبصرہ :** یہ روایت شیطان لعین نے گھڑی ہے، جو رافضیوں کے ہاتھ لگ گئی

ہے۔ انہوں نے اس کو اپنے مذہب و عقیدہ پر دلیل بنا لیا ہے۔

① صاحب کتاب اموی شیعہ ہے۔ اس کے بارے میں توثیق ثابت نہیں۔

اس کے شاگرد محمد بن ابی الفوارس کہتے ہیں:

وكان قبل أن يموت اختلط . ”یہ اپنی موت سے پہلے بدحواس ہو گیا تھا۔“

(تاریخ بغداد للخطیب : ۳۹۸/۱۱)

② اس کے راوی احمد بن عبد اللہ بن عمار کے بارے میں امام خطیب بغدادی

فرماتے ہیں:

وكان يتشیع . ”یہ شیعہ مذہب سے تعلق رکھتا تھا۔“ (تاریخ بغداد : ۲۵۲/۴)

حافظ ذہبی رضی اللہ عنہ فرماتے ہیں: من رؤوس الشيعة . ”یہ شیعہ کے

سرदारوں میں سے تھا۔“ (میزان الاعتدال للذہبی : ۱۱۸/۱)

اس کے بارے میں ادنیٰ کلمہ توثیق بھی ثابت نہیں۔

③ اس کا مرکزی راوی عیسیٰ بن مہران ہے۔ اس کے بارے میں حافظ

ذہبی رضی اللہ عنہ فرماتے ہیں: رافضی ، کذاب . ”یہ رافضی اور بہت بڑا جھوٹا

تھا۔“ (میزان الاعتدال للذہبی : ۳/۳۲۴)

امام ابو حاتم الرازی فرماتے ہیں کہ یہ کذاب آدمی تھا۔ (الجرح والتعديل : ۶/۲۹۰)

امام ابن عدی فرماتے ہیں : حدّث بأحاديث موضوعة مناكير ،

محترق في الرفض . ”اس نے بہت سی من گھڑت اور منکر روایات بیان کی

ہیں۔ یہ کٹر قسم کا رافضی تھا۔“ (الکامل لابن عدی : ۵/۲۶۰)

نیز فرماتے ہیں : والضعف بين علي حديثه . ”اس کی حدیث

پر ضعف واضح ہے۔“ (الکامل لابن عدی : ۵/۲۶۱)

امام دارقطنی رحمۃ اللہ علیہ فرماتے ہیں : رجل سوء ، ومذهب سوء .

”آدمی بھی بُرا تھا اور اس کا مذہب بھی بُرا تھا۔“ (الضعفاء والمتروكون للدارقطنی : ۴۱۸)

امام خطیب بغدادی رحمۃ اللہ علیہ فرماتے ہیں : كان عيسى بن مهران من

شياطين الرافضة ومردتهم ، ووقع إلى كتاب من تصنيفه في الطعن على

الصحابة وتضليلهم وإكفارهم وتفسيقهم ، فوالله لقد قف شعري عند نظري

فيه ، وعظم تعجبي مما أودع ذلك الكتاب من الأحاديث الموضوعة ...

”عیسیٰ بن مہران شیاطین اور لعین قسم کے رافضیوں میں سے تھا۔ مجھے اس کی تصنیفات میں

سے ایک کتاب ملی ، جو کہ صحابہ کرام پر طعن ، ان کو گمراہ قرار دینے ، ان کو فاسق کہنے اور ان کی تکفیر پر

مبنی تھی۔ اللہ کی قسم ! اس کتاب کو دیکھتے ہوئے میرے رونگٹے کھڑے ہو گئے اور اس کتاب میں

اس نے جو من گھڑت احادیث ذکر کی تھیں ، ان سے میں بڑا متعجب ہوا۔۔۔“

(تاریخ بغداد للخطیب : ۱۱/۱۶۷)

**تنبیہ :** لسان المیزان (۲/۴۰۷) میں اس کے حالات لکھتے ہوئے کسی

ناسخ نے غلطی سے ولحقہ ابن جریر (ابن جریر اس کو ملے تھے) کی بجائے وثقہ ابن

جریر (ابن جریر نے اسے ثقہ قرار دیا ہے) لکھ دیا ہے۔

اس کذاب کی روایت سیدنا معاویہ رضی اللہ عنہ کے خلاف پیش کرنا انصاف کا خون کرنے کے مترادف ہے۔ حیرانی کی بات ہے کہ یہ لوگ یوم حساب سے غافل ہیں۔ کیا یہ خیال کرتے ہیں کہ صحابہ کرام کے خلاف ان کے ہاتھوں کی لکھی ہوئی تحریروں اور زبان سے نکلی ہوئی باتوں کے بارے میں کوئی پوچھ گچھ نہ ہوگی؟

## دلیل نمبر ⑤ : عمیر بن اسحاق بیان کرتے ہیں:

كنت مع الحسن والحسين في الدار ، فدخل الحسن المخرج ، ثم خرج ، فقال : لقد سقيت السمّ .... ”میں حسن اور حسین رضی اللہ عنہما کے ساتھ گھر میں تھا۔ سیدنا حسن رضی اللہ عنہ دروازے میں داخل ہوئے، پھر باہر آئے اور فرمایا: میں نے زہر پیا ہے۔۔۔“

(مقال الطالبین لابی الفرج الاصبهانی الشیعی الاموی : ص ۲۰)

اس من گھڑت روایت کا معنی و مفہوم وہی ہے اور اس میں علتیں بھی بعینہ وہی ہیں، جو اس سے پہلے والی روایت میں ہیں۔

## دلیل نمبر ⑥ : ابن جعدۃ کہتے ہیں:

كانت جعدۃ بنت الأشعب بن قيس تحت الحسن بن علي ، فسد إليها يزيد أن سمى حسنا ، إني مزوجك ، ففعلت ، فلما مات الحسن بعثت إليه الجعدۃ ، تسأل يزيد الوفاء بما وعدھا ، فقال : إنا والله لم نرضك للحسن ، فنرضاك لأنفسنا . ”جعدہ بنت الاشعث بن قیس سیدنا حسن بن علی رضی اللہ عنہ کے نکاح

میں تھی۔ یزید نے اسے بہلایا کہ تُو حسن کو زہر دے دے تو میں تجھ سے نکاح کر لوں گا۔ اس نے ایسا کر دیا۔ جب حسن رضی اللہ عنہ فوت ہو گئے تو جعدہ نے یزید سے اپنے وعدے کو وفا کرنے کا مطالبہ کیا۔ اس نے کہا: اللہ کی قسم! ہم نے تجھے حسن کے لیے پسند نہیں کیا تھا، اپنے لیے کیسے کریں۔“

**تبصرہ:** یہ جھوٹا قصہ ہے۔

① اس کا گھڑنے والا یزید بن عیاض بن جعدۃ اللیثی ہے۔ امام یحییٰ بن معین، امام علی بن المدینی، امام بخاری، امام مسلم، امام نسائی، امام ابن عدی، امام ابو زرعہ الرازی، امام ابو حاتم الرازی، امام ساجی، امام جوزجانی، امام عمرو بن علی الفلاس وغیرہم رضی اللہ عنہم نے اسے ”ضعیف، منکر الحدیث“ اور ”متروک الحدیث“ کے الفاظ کے ساتھ مجروح کیا ہے۔ اس کے بارے میں ادنیٰ کلمہ توثیق بھی ثابت نہیں ہے۔

② اس کے دوسرا راوی محمد بن خلف بن المرزبان الآجری کے بارے میں منتقدین ائمہ محدثین میں سے کسی نے توثیق کا کوئی کلمہ استعمال نہیں کیا، بلکہ امام دارقطنی رضی اللہ عنہ فرماتے ہیں: ہو أخباری، لین۔ ”یہ تاریخ دان تھا اور کمزور راوی تھا۔“ (سوالات السہمی: ۱۰۴) لہذا حافظ ذہبی رضی اللہ عنہ (سیر اعلام النبلاء: ۲۶۴/۱۳) کا اسے صدوق قرار دینا صحیح نہیں۔

**دلیل نمبر ④:** عن أم موسى أن جعدة بنت الأشعث

ابن قيس سقت الحسن السمّ، فاشتكى منه شكاة، قال: فكان يوضع تحته طست وترفع أخرى نحوها من أربعين يوما.

”ام موسیٰ بیان کرتی ہیں کہ جعدۃ بنت الاشعث بن قیس نے سیدنا حسن رضی اللہ عنہ کو زہر پلایا۔ اس سے آپ بیمار ہو گئے۔ آپ کے نیچے ایک برتن رکھا جاتا اور دوسرا اٹھایا جاتا۔ تقریباً چالیس دن تک یہ معاملہ رہا۔“ (تاریخ ابن عساکر: ۲۸۴/۱۳)

**تبصرہ:** اس کی سند ”ضعیف“ ہے۔ یعقوب نامی راوی کا تعین درکار ہے،

نیز ام موسیٰ سے اس کا سماع مطلوب ہے۔

وہ روایات جن میں سیدنا معاویہ رضی اللہ عنہ یا یزید کے بارے میں ہے کہ انہوں نے سیدنا حسن



ابن علی رضی اللہ عنہما کوز ہر دیا تھا، ان کا جھوٹا ہونا واضح ہو گیا ہے۔ ان سندوں کے علاوہ اگر کسی کے پاس کوئی سند ہے تو وہ ہمیں پیش کرے۔ ہم اس کا تجزیہ کریں گے۔

سند دین ہے۔ بے سند اور ”ضعیف“ روایات پیش کرنا اور ان پر اپنے عقیدہ و عمل کی بنیاد ڈالنا اہل حق کا وطیرہ نہیں۔ نیز ”ضعیف“ اور بے سرو پار روایات صحابہ کرام کے خلاف پیش کرنا صحیح نہیں، کیونکہ یہ بدگمانی کے زمرہ میں آئے گا۔ بدگمانی سب سے بڑا جھوٹ ہے۔

دوسری بات یہ ہے کہ یہ جھوٹی روایات رافضی شیعوں کے عقیدہ کے منافی بھی ہیں، کیونکہ شیعہ مذہب کی معتبر کتابوں میں لکھا ہے:

إِنَّ الْأُمَّةَ يَعْلَمُونَ مَتَى يَمُوتُونَ ، وَإِنَّهُمْ لَا يَمُوتُونَ إِلَّا بِاخْتِيَارِهِمْ .

”ائمہ جانتے ہوتے ہیں کہ کب مریں گے اور وہ اپنے اختیار ہی سے مرتے ہیں۔“

(اصول الكافي الكليني : ٢٥٨/١ ، الفصول المهمة للجر العاملي : ص ١٥٥)

ملا باقر مجلسی صاحب لکھتے ہیں:

لم يكن إمام إلا مات مقتولا أو مسموما .

”کوئی امام نہیں، مگر وہ قتل یا زہر کے ذریعے مرا ہے۔“

(بحار الانوار للمجلسي : ٣٦٤/٤٣)

جب ان کا عقیدہ ہے کہ ائمہ عالم الغیب ہوتے ہیں تو سیدنا حسن بن علی رضی اللہ عنہما کو علم کیوں نہ ہو سکا کہ اس کھانے میں زہر ہے؟

**الحاصل:** یہ کہنا کہ سیدنا معاویہ رضی اللہ عنہ نے سیدنا حسن بن علی رضی اللہ عنہما کو زہر دیا ہے،

بہت بڑا جھوٹ اور اتہام ہے، کیونکہ اس سلسلہ میں جمیع روایات من گھڑت اور خود ساختہ ہیں۔

والله أعلم ، وعلمه أحکم !



# جبری طلاق واقع نہیں ہوتی

غلام مصطفیٰ ظہیر امن پوری

جبری طلاق واقع نہیں ہوتی۔ اس پر قرآن وحدیث کی دلائل شاہد ہیں، نیز ائمہ محدثین کرام رضی اللہ عنہم کی تصریحات بھی موجود ہیں:

**دلیل نمبر ①:** اللہ تعالیٰ کا فرمان ہے:

﴿مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيمَانِ﴾ (النحل: ۱۰۶)  
 ”جو شخص اپنے ایمان لانے کے بعد اللہ کے ساتھ کفر کرے (اس پر اللہ کا غضب ہے)، سوائے اس شخص کے جسے مجبور کر دیا جائے، حالانکہ اس کا دل ایمان کے ساتھ مطمئن ہو۔“  
 جس کے دل میں ایمان پختہ ہو، اس کو کفر پر مجبور کیا جائے تو وہ کافر نہیں ہوتا، اسی طرح طلاق کا ارادہ نہ ہو تو جبری طلاق بالاولیٰ واقع نہیں ہوگی۔

امام عطاء بن ابی رباح رضی اللہ عنہ فرماتے ہیں: الشُّرْكُ أَكْبَرُ مِنَ الطَّلَاقِ .

”شُرْكُ طَّلَاقٍ سَعْدٌ بَعْدَ مَا عَامَلَهُ“ (سنن سعید بن منصور: ۱۱۴۲، وسندہ صحیح)

حافظ ابن حجر رضی اللہ عنہ نے اس کی سند کو ”صحیح“ قرار دیا ہے۔ (فتح الباری: ۹/۳۹۰)

امام شافعی رضی اللہ عنہ اس آیت سے استدلال کرتے ہوئے فرماتے ہیں:

فَلَمَّا وَضَعَ اللَّهُ عَنْهُ سَقَطَ أَحْكَامُ الْإِكْرَاهِ عَنِ الْقَوْلِ كَلِّهِ ، لِأَنَّ الْأَعْظَمَ إِذَا سَقَطَ عَنِ النَّاسِ سَقَطَ مَا هُوَ أَصْغَرُ مِنْهُ .

”جب اللہ تعالیٰ نے انسان سے (مجبوری کی صورت میں) کفر معاف کر دیا ہے تو مجبوری کی صورت میں کہے گئے تمام دیگر اقوال بھی معاف ہیں، کیونکہ جب لوگوں کو بڑی چیز معاف کر دی جائے تو چھوٹی چیز خود بخود معاف ہو جاتی ہے۔“ (السنن الكبرى للبيهقي: ۱۲۲/۲)

علامہ ابن رجب رضی اللہ عنہ کہتے ہیں: فَأَمَّا الْخَطَأُ وَالنِّسْيَانُ ، فَقَدْ صَرَّحَ الْقُرْآنُ

بِالتَّجَاوُزِ عَنْهُمَا ... وَأَمَّا الْإِكْرَاهُ فَصَرَّحَ الْقُرْآنُ أَيْضًا بِالتَّجَاوُزِ عَنْهُ .

”خطا اور نسیان سے تجاوز کے بارے میں قرآن کریم نے صراحت کر دی ہے، اسی طرح مجبوری کی صورت میں کیے گئے کام سے معافی کے بارے میں قرآن کریم نے صراحت کی ہے۔“

(جامع العلوم والحکم لابن رجب: ص ۴۵۲-۴۵۳)

**دلیل نمبر ②:** سیدنا ابن عباس رضی اللہ عنہما سے روایت ہے کہ رسول اکرم صلی اللہ علیہ وسلم نے فرمایا:

إِنَّ اللَّهَ وَضَعَ عَنْ أُمَّتِي الْخَطَأَ وَالنَّسِيَانَ وَمَا اسْتَكْرَهَا عَلَيْهِ . ”اللَّهُ تَعَالَىٰ فِي مِثْرِي  
 امت سے خطا، نسیان اور اس چیز کو معاف کر دیا ہے، جس پر انہیں مجبور کر دیا جائے۔“ (شرح معانی الآثار  
 للطحطاوی : ۳/۹۵، الإقناع لابن المنذر : ۱۹۶، المعجم الصغير للطبرانی : ۷۶۵، سنن  
 الدارقطني : ۴/۱۷۰-۱۷۱، السنن الكبرى للبيهقي : ۷/۳۵۶، ۱۰/۶۰-۶۱، وسنده صحيح)  
 اس حدیث کو امام ابن حبان (۷۲۱۹) نے ”صحیح“ کہا ہے اور امام حاکم (۱۹۸/۲) نے اسے بخاری  
 و مسلم کی شرط پر ”صحیح“ قرار دیا ہے۔ حافظ ذہبی رحمہ اللہ نے ان کی موافقت کی ہے۔

حافظ عبدالحق الاشعری نے اس کی سند کو ”صحیح“ کہا ہے۔ (تفسیر القرطبی : ۱۰/۱۸۲)

امام بیہقی رحمہ اللہ لکھتے ہیں : جود إسناده بشر بن بكر ، وهو من الثقات .

”اس کی سند کو بشر بن بکر نے عمدہ بیان کیا ہے اور وہ ثقہ راویوں میں سے ہیں۔“

حافظ نووی رحمہ اللہ نے اسے ”حسن“ کہا ہے۔ (روضۃ الطالبین : ۸/۱۹۳)

نیز حافظ ابن حجر رحمہ اللہ نے بھی اسے ”حسن“ کہا ہے۔ (موافقة الخبير : ۱/۵۱۰)

**فائدہ :** امام حسن بصری رحمہ اللہ فرماتے ہیں : إِنَّ اللَّهَ تَجَاوَزَ لِهَذِهِ الْأُمَّةِ عَنِ النَّسِيَانَ ، وَالْخَطَأَ ، وَمَا أَكْرَهَا عَلَيْهِ .

”اللَّهُ تَعَالَىٰ فِي مِثْرِي“ اس امت کو نسیان، خطا اور مجبوری معاف کر دی

ہے۔“ (سنن سعید بن منصور : ۱۱۴۴، وسنده صحيح)

**دلیل نمبر ۳ :** سیدنا ابن عباس رضی اللہ عنہما خود فرماتے ہیں :

ليس لمكره ، ولا لمضطهد طلاق . ”مجبور و مقہور کی کوئی طلاق نہیں۔“

(سنن سعید بن منصور : ۱۱۴۳، وسنده حسن)

اس کے راوی عبید اللہ بن طلحہ الخزاعی کو امام عجمی رحمہ اللہ (الثقات : ۱۰۵۶) اور امام ابن حبان رحمہ اللہ (الثقات

: ۷/۱۳۷) نے ”ثقة“ کہا ہے۔

اس کے دوسرے راوی ابو یزید المدنی کو امام بیہقی رحمہ اللہ نے ”ثقة“ قرار دیا ہے۔

(الجرح والتعديل لابن ابی حاتم : ۹/۴۵۹، وسنده صحيح)

امام ابو حاتم رحمہ اللہ فرماتے ہیں : يكتب حديثه . ”اس کی حدیث لکھی جائے

گی۔“ (الجرح والتعديل : ۹/۴۵۹)

**دلیل نمبر ۴، ۵ :** ثابت بن الاخف سے روایت ہے :

أَنَّهُ تَزَوَّجَ أُمَّ وَوَلَدَ لِعَبْدِ الرَّحْمَنِ بْنِ زَيْدِ بْنِ الْخَطَّابِ ، قَالَ : فَدَعَانِي عَبْدُ اللَّهِ بْنُ عَبْدِ

الرَّحْمَنِ بْنِ زَيْدِ بْنِ الْخَطَّابِ ، فَجِئْتُهُ ، فَدَخَلْتُ عَلَيْهِ ، فَإِذَا سَيَاطُ مَوْضُوعَةٌ ، وَإِذَا قَيْدَانُ مِنْ

حَدِيدٍ ، وَعَبْدَانُ لَهُ قَدْ أَجْلَسَهُمَا ، فَقَالَ : طَلَقَهَا وَإِلَّا وَالَّذِي يَحْلِفُ بِهِ فَعَلْتَ بَك كَذَا وَكَذَا

، قال : فقلت : هى الطلاق ألفا ، قال : فخرجت من عنده ، فأدرکت عبد الله بن عمر بطريق مكة ، فأخبرته بالذى كان من شأنى ، فتعظیم عبد الله وقال : ليس ذلك بطلاق ، وإنها لم تحرم عليك ، فارجع إلى أهلك ، قال : فلم تقررنى نفسى حتى أتيت عبد الله بن الزبير ، وهو يومئذ بمكة أمير عليها ، فأخبرته بالذى كان من شأنى ، وبالذى قال لى عبد الله بن عمر ، قال : فقال لى عبد الله بن الزبير : لم تحرم عليك ، فارجع إلى أهلك .

”میں نے عبدالرحمن بن زید بن الخطاب کی ام ولد لونڈی سے نکاح کیا۔ میں اس کے پاس آیا اور اس پر داخل ہوا تو کوڑے لٹکے ہوئے تھے۔ لوہے کی دو بیڑیاں تھیں اور دو غلام بٹھائے ہوئے تھے۔ اس نے مجھے کہا: اپنی بیوی کو طلاق دے دے ورنہ اللہ کی قسم تجھے ایسا ایسا کر دوں گا۔ میں نے کہا: اسے ایک ہزار طلاق۔ میں اس کے پاس سے نکلا تو مکہ کے راستے میں سیدنا عبداللہ بن عمر رضی اللہ عنہما سے ملاقات ہوئی۔ میں نے ان کو اپنا سارا واقعہ سنایا تو وہ غصے ہو گئے اور فرمایا: یہ کوئی طلاق نہیں۔ وہ عورت تجھ پر حرام نہیں ہوئی۔ تو اپنی بیوی کی طرف لوٹ جا۔ مجھے اطمینان نہ ہوا یہاں تک کہ میں سیدنا عبداللہ بن زبیر رضی اللہ عنہما کے پاس آ گیا اور ان سے اپنا واقعہ اور سیدنا عبداللہ بن عمر رضی اللہ عنہما کی بات کا ذکر کیا۔ انہوں نے بھی کہا کہ تیری بیوی تجھ پر حرام نہیں ہوئی۔ تو اپنی بیوی کی طرف لوٹ جا۔“ (الموطا للامام مالک : ۳۷۶ ، ح : ۱۲۴۵ ، وسندہ صحیح)

ثابت ہوا کہ دو جلیل القدر صحابہ سیدنا عبداللہ بن عمر اور سیدنا عبداللہ بن زبیر رضی اللہ عنہما کے نزدیک جبری طلاق واقع نہیں ہوتی۔

### دلیل نمبر ⑥ :

ابو الزناد کہتے ہیں: حضرت عمر بن عبد العزیز اُتی برجل کان یکون فی بنی حطمة یقال له : القمری ، ضربه قومه علی أن یطلق امرأته ، وقالوا : لا ندعک واللہ حتی نقتلک ، أو تطلقها البتة ، وجاء علی ذلک بالبينة ، فردھا علیہ .

”میں امام عمر بن عبدالعزیز رضی اللہ عنہ کے پاس حاضر ہوا۔ ان کے پاس ایک آدمی لایا گیا، جو بنو حطمہ میں سے تھا، اسے قمری کہا جاتا تھا۔ اس کی قوم نے اسے مارا کہ وہ اپنی بیوی کو طلاق دے۔ انہوں نے کہا: اللہ کی قسم! ہم تجھے نہیں چھوڑیں گے حتیٰ کہ تو عورت پر تین طلاق بتہ دے یا ہم تجھے قتل کر دیں گے۔ وہ آدمی اس واقعہ پر دلیل بھی لایا تو امام عمر ابن عبدالعزیز رضی اللہ عنہ نے اس کی بیوی کو اس پر لوٹا دیا۔“ (سنن سعید بن منصور : ۱۱۳۲ ، وسندہ حسن)

دلیل نمبر ④ : مفتی مکہ امام عطاء بن ابی رباح رضی اللہ عنہ کے بارے میں ہے کہ :

انہ کان لا یری طلاق المکرہ شیئا .

”وہ مجبور شخص کی طلاق کو کچھ بھی خیال نہیں کرتے تھے۔“

(سنن سعید بن منصور : ۱۱۴۱ ، وسندہ صحیح)

نیز فرماتے ہیں: لیس بشی ء . ”ایسی طلاق کچھ بھی نہیں۔“

(مصنف ابن ابی شیبہ : ۴۸/۵ ، و سندہ صحیح)

**دلیل نمبر ⑧، ⑨ :** امام احمد بن حنبل رحمۃ اللہ علیہ ایسے انسان کے بارے میں فرماتے ہیں، جسے طلاق پر مجبور کیا گیا ہو:

”ارجو أن لا يكون عليه شيء . ”امید ہے کہ اس پر کچھ نہیں ہوگا۔“

نیز فرماتے ہیں: وحد المکره: إذا كان يخاف القتل، أو ضرباً شديداً، قال إسحاق: هو كما قال بلا شك - ”مجبور کی تعریف یہ ہے کہ اسے قتل کا ڈر ہو یا سخت مار کا ڈر ہو۔ امام اسحاق بن راہویہ

فرماتے ہیں کہ امام احمد رحمۃ اللہ علیہ نے جس طرح فرمایا ہے، بلا شک و شبہ بات اسی طرح ہے۔“ (مسائل الامام احمد واسحاق بروایة اسحاق بن منصور الكوسج : ۹۵۸)

**دلیل نمبر ⑩ :** امام شافعی رحمۃ اللہ علیہ کے نزدیک جبری طلاق واقع نہیں ہوتی، جیسا کہ بات گزر چکی ہے۔

تلك عشرة كاملة . یہ پورے دس دلائل ہیں۔

شاہ ولی اللہ دہلوی رحمۃ اللہ علیہ جبری طلاق کے مفاسدان الفاظ میں ذکر کرتے ہیں:

ثانيهما : أنه لو اعتبر طلاقه - أي المکره - طلاقاً لكان ذلك فتحة لباب الإكراه ، فعسى أن يختطف الجبار الضعيف من حيث لا يعلم الناس ، ويخيفه بالسيف ، ويكرهه على الطلاق إذا رغب في امرأته ، فلو خيبتنا رجاءه وقلبنا عليه مراده كان ذلك سبباً لترك مظالم الناس فيما بينهم بالإكراه ...

”دوسری بات یہ ہے کہ اگر مجبور شخص کی طلاق کو معتبر سمجھ لیا جائے تو اس طرح مجبور کرنے کا دروازہ کھل جائے گا۔ قریب ہے کہ طاقتور شخص کمزور کو اس طرح سے قابو کر لے کہ لوگوں کو معلوم نہ ہو اور وہ اسے اسلحہ کے زور پر دھمکالے اور اس کی بیوی میں رغبت ہو تو اسے طلاق پر مجبور کر لے۔ اگر ہم اس کی ارادے کو ناکام بنا دیں اور اس کی مراد کو واپس کر دیں تو یہ چیز لوگوں کے آپس میں مجبور کر کے کیے گئے ظلم کو روکنے کا سبب ہوگی۔۔۔“ (حجة الله البالغة : ۱۳۸/۲)

علامہ ابن تیمیہ (مجموع الفتاویٰ : ۱۱۰/۳۳)، علامہ ابن القیم (زاد المعاد : ۲۰۴/۵، اعلام الموقعین : ۱۰۸/۳، تہذیب السنن : ۱۸۷/۶) وغیرہما کے نزدیک بھی جبری طلاق واقع نہیں ہوتی۔ حافظ ابن حجر رحمۃ اللہ علیہ لکھتے ہیں:

وذهب الجمهور إلى عدم اعتبار ما يقع فيه . ”جمہور اس طرف گئے ہیں کہ مجبوری میں جو چیز واقع ہوتی ہے، اس کا اعتبار نہیں کیا جائے گا۔“

(فتح الباری لابن حجر : ۳۹۰/۹)

امام بخاری رحمۃ اللہ علیہ (صحیح البخاری مع فتح الباری: ۳۸۸/۹) اور علامہ ابن حزم رحمۃ اللہ علیہ (المحلی: ۲۰۳، ۲۰۲/۱۰) کا یہی موقف ہے کہ جس آدمی کو طلاق پر مجبور کیا جائے، اس کی طلاق واقع نہیں ہوتی۔ علامہ ابن القیم رحمۃ اللہ علیہ لکھتے ہیں: ”اس بنا پر مجبور شخص کی ہر کلام لغو ہے۔ اس کا کوئی اعتبار نہیں۔ قرآن کریم نے بتایا ہے کہ کوئی شخص اگر مجبور ہو کر کلمہ کفر کہے دے تو وہ کافر نہیں ہوگا اور جسے اسلام پر مجبور کیا جائے، وہ مسلمان نہیں ہوگا۔ سنت نے بتایا ہے کہ اللہ تعالیٰ نے مجبور شخص کو معاف کر دیا ہے، وہ اس سے مؤاخذہ نہیں کرے گا۔۔۔ رہے مجبور شخص کے افعال تو ان میں تفصیل ہے: جو افعال مجبوری کے ساتھ مباح ہیں، ان پر معافی ہے، جیسا کہ رمضان کے دن میں کھانا، نماز میں حرکت اور احرام کی حالت میں سلا ہوا کپڑا پہننا وغیرہ۔ اور جو چیزیں مجبوری کی وجہ سے مباح نہیں، ان پر مؤاخذہ ہوگا، جیسا کہ بے گناہ قتل کرنا، اس کا مال تلف کرنا۔۔۔ اقوال اور افعال میں فرق یہ ہے کہ افعال جب واقع ہو جائیں تو ان کی خرابی ختم نہیں ہو سکتی، بلکہ ان کی خرابی ان کے ساتھ ہی رہتی ہے، برعکس اقوال کے کہ ان کو لغو کرنا اور سونے والے اور مجنون کی طرح شمار کرنا ممکن ہے۔ جو فعل مجبوری کے ساتھ مباح نہیں، اس کی خرابی ثابت ہوتی ہے، برعکس قول کی خرابی کے کہ وہ اسی وقت ثابت ہوتی ہے، جب کہنے والا اس کو جانتا ہو اور مجبور نہ ہو۔“ (زاد المعاد لابن القیم: ۲۰۵/۵-۲۰۶)

علامہ ابن حزم رحمۃ اللہ علیہ فرماتے ہیں: ”وہذا تلاعب بالدين، ونعوذ بالله من ذلك.“ (مجبور کی طلاق کو شمار کرنا) دین کے ساتھ مذاق ہے۔ ہم ایسے کاموں سے اللہ کی پناہ میں آتے ہیں۔“ (المحلی لابن حزم: ۲۰۵/۱۰)

احناف کے نزدیک جبری طلاق واقع ہو جاتی ہے۔ ان کے دلائل کا علمی و تحقیقی مختصر جائزہ پیش خدمت ہے:

**دلیل نمبر ①:** ایک صحابی سے روایت ہے:

أَنَّ رَجُلًا كَانَ نَائِمًا مَعَ امْرَأَتِهِ، فَاقْضَتْ، فَاقْضَتْ سَكِينًا، وَجَلَسَتْ عَلَى صَدْرِهِ، وَوَضَعَتْ السَّكِينَةَ عَلَى حَلْقِهِ، فَقَالَتْ لَهُ: طَلَّقْنِي، أَوْ لَأَذْبَحَنَّكَ، فَنَاشَدَهَا اللَّهُ، فَأَبَتْ، فَطَلَّقَهَا، فَذَكَرَ ذَلِكَ لِنَبِيِّ صَلَّى اللَّهُ عَلَيْهِ وَسَلَّمَ، فَقَالَ النَّبِيُّ عَلَيْهِ السَّلَامُ: فَلَا قِيلُولَةَ فِي الطَّلَاقِ.

”ایک آدمی اپنی بیوی کے ساتھ سویا ہوا تھا کہ اس کی بیوی اٹھی اور ایک چھری پکڑی۔ اس کے سینے پر بیٹھ کر چھری اس کے حلق پر رکھ دی اور کہنے لگی: مجھے طلاق دے، ورنہ تجھے ذبح کر دوں گی۔ اس نے اسے اللہ کا واسطہ دیا، لیکن وہ نہ مانی۔ اس نے اسے تین طلاقیں دے دیں۔ پھر اس نے نبی اکرم صلی اللہ علیہ وسلم سے اس بات کا ذکر کیا تو آپ صلی اللہ علیہ وسلم نے فرمایا: طلاق میں کوئی واپسی نہیں۔“

(الضعفاء الكبير للعقيلي: ۲/۲۱۱، العلل المتناهية لابن الجوزي: ۲/۶۴۷، ح: ۱۰۷۴)

**تبصرہ:** اس کی سند ”ضعیف“ ہے۔ اس کے راوی صفوان بن عمران الطائی کے بارے میں امام

ابوحاتم رحمہ اللہ فرماتے ہیں: یکتب حدیثہ ، و لیس القوی .

”اس کی حدیث (متابعات میں) لکھی جائے گی، لیکن یہ قوی نہیں۔“

(الجرح والتعديل : ۴/ ۴۲۲)

اس کے دوسرے راوی الغازی بن جبہ کے بارے میں امام ابوحاتم رحمہ اللہ فرماتے ہیں:

”یہ منکر الحدیث .“ ”یہ منکر الحدیث راوی ہے۔“

(الجرح والتعديل لابن ابی حاتم : ۴/ ۴۲۲)

اس کے تیسرے راوی بقیہ بن الولید (ثقة عندنا لجمهور) مدلس ہیں اور عن سے روایت کر رہے ہیں، لہذا سند ”ضعیف“ ہے۔

اس حدیث کے بارے میں امام ابو زرعہ الرازی رحمہ اللہ فرماتے ہیں:

”یہ حدیث سخت ضعیف ہے۔“

(العلل لابن ابی حاتم : ۱۳۱۲)

امام ابن ابی حاتم الرازی رحمہ اللہ نے اسے ”منکر“ قرار دیا ہے۔ (الجرح والتعديل : ۴/ ۴۲۲)

علامہ ابن حزم رحمہ اللہ فرماتے ہیں: هذا خبر في غاية السقوط .

”یہ حدیث حد درجہ ضعیف ہے۔“ (المحلی لابن حزم : ۱۰/ ۲۰۴)

حافظ ابن الجوزی رحمہ اللہ فرماتے ہیں: هذا حدیث لا یصح .

”یہ حدیث ثابت نہیں۔“ (العلل المتناہیة : ۲/ ۶۴۷)

حافظ ابن الملقن رحمہ اللہ فرماتے ہیں: فضعیف . (البدرد المنیر : ۸/ ۱۱۸)

اس روایت کو صفوان بن عمران نے ”مرسل“ بھی بیان کیا ہے۔

**دلیل نمبر ۲:** سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

ثلاث جدھنّ جدّ وھز لھنّ جدّ : النکاح والطلاق والرجعة . ”تین کاموں کی سنجیدگی

بھی سنجیدگی ہے اور ان کا مذاق بھی سنجیدگی ہے: نکاح، طلاق اور رجوع۔“ (سنن ابی داؤد : ۲۱۹۴، سنن

الترمذی : ۱۱۸۴، وقال : حسن ، سنن ابن ماجہ : ۲۰۳۹، المستدرک للحاکم : ۲/ ۱۹۸، وقال

: صحیح الاسناد ، وسندہ حسن)

جو مذاق میں طلاق دیتا ہے، اس کی نیت میں طلاق نہیں ہوتی۔ صرف لفظ ادا کرتا ہے۔ فقط لفظ ادا کرنے

سے طلاق واقع ہو جاتی ہے، لہذا جبری طلاق کو اس پر قیاس کریں گے، کیونکہ ان دونوں کا طلاق کا ارادہ نہیں

ہوتا۔ فقط لفظ ادا کرتے ہیں۔

**تبصرہ :** یہ قیاس فاسد ہے، جیسا کہ علامہ ابن القیم رحمۃ اللہ علیہ فرماتے ہیں:

وقیاسہم المکره علی الهازل ، فهو قیاس فاسد ، لأن المکره غیر قاصد للقول ولا لموجه ، وأما الهازل فإنه تکلم باللفظ اختیارا وقصد به غیر موجه ، وهذا لیس إلیه ، بل إلی الشارح ، فإن من باشر سبب ذلک باختیاره لزمه مسببه ومقتضاه ، وإن لم یرده ، وأما المکره فإنه لم یرد هذا ، ولا هذا ، فقیاسه علی الهازل غیر صحیح . ”ان لوگوں کا مجبور کو مذاق کرنے والے پر قیاس کرنا قیاس فاسد ہے، کیونکہ مجبور آدمی کا قصد نہ بات کا ہوتا ہے، نہ اس کے نتیجے کا۔ جبکہ مذاق کرنے والا لفظ کا تکلم اپنے اختیار سے کرتا ہے، لیکن اس کا نتیجہ کچھ اور مراد لیتا ہے۔ حالانکہ یہ کام (نتیجے کا وقوع) اس کے اختیار میں نہیں، بلکہ شارع کے اختیار میں ہے۔ جو شخص طلاق کے سبب کو اختیار کرے گا، اس کا نتیجہ اس کو لازم ہو جائے گا، اگرچہ وہ اس کا قصد نہ بھی کرے۔ رہا مجبور تو اس نے کسی بھی چیز کا قصد نہیں کیا ہوتا، لہذا اس کو مذاق کرنے والے پر قیاس کرنا صحیح نہیں۔“

(تہذیب السنن لابن القیم: ۶/۱۸۸، نیز دیکھیں اعلام الموقعین: ۳/۱۰۸، زاد المعاد:

۲۰۴/۵، اغاثۃ اللہ فی حکم طلاق الغضبان: ص ۵۰-۶۱)

مشہور مفسر علامہ قرطبی رحمۃ اللہ علیہ فرماتے ہیں: وهذا قیاس باطل ، فإن الهازل قاصد إلی ایقاع الطلاق راض بہ ، والمکره غیر راض ، ولا نیہ له فی الطلاق ، وقد قال علیہ السلام: ((إنما الأعمال بالنیات)) .

”یہ قیاس باطل ہے، کیونکہ مذاق کرنے والا طلاق واقع کرنے کا ارادہ کرتا ہے اور اس پر راضی ہوتا ہے، جبکہ مجبور شخص راضی نہیں ہوتا، نہ ہی اس کی طلاق کے بارے میں کوئی نیت ہوتی ہے۔ فرمان نبوی ہے کہ اعمال کا دار و مدار نیتوں پر ہوتا ہے۔“ (تفسیر القرطبی: ۱۰/۱۸۴)

سیدنا عمر رضی اللہ عنہ فرماتے ہیں: أربع مبہمات معقولات لیس فیہن ردّ: النکاح ، والطلاق ، والعناق ، والصدقہ . ”چار چیزیں مبہم اور معقول ہوتی ہیں، ان میں واپسی نہیں ہوتی: نکاح، طلاق، عناق (غلام کی آزادی) اور صدقہ۔“

(فتح القدیر لابن الہمام الحنفی: ۳/۳۴۴)

یہ گھڑنٹل ہے۔ دنیا جہاں کی کسی کتاب میں اس کی سند کا ذکر نہیں ملتا۔

**دلیل نمبر ۴:** جب سیدنا حذیفہ اور ان کے باپ سے مشرکین مکہ نے حلف لیا تو نبی

اکرم صلی اللہ علیہ وسلم نے فرمایا: نفی لهم بعہدہم ، ونستعین اللہ علیہم .

”ہم ان سے کیا ہوا وعدہ پورا کریں گے اور ان کے خلاف اللہ سے مدد مانگیں گے۔“

(مسند الامام احمد: ۵/۳۹۵، صحیح مسلم: ۲/۱۰۶، ح: ۱۷۸۷)



جبری طلاق کو عہد پر قیاس کریں گے۔ جب عہد میں فقط لفظ کا اعتبار ہوتا ہے تو طلاق جبری میں بھی فقط لفظ کا اعتبار کیا جائے گا۔

**تبصرہ ۵:** یہ قیاس فاسد ہے، ورنہ سوتے ہوئے انسان یا بھول کر طلاق دینے والے اور مجنون کی طلاق بھی واقع ہو جانی چاہیے۔

**دلیل نمبر ۵:** عمر بن شراحیل المعافری کہتے ہیں:

كانت امرأة مبغضة لزوجها ، فأرادته على الطلاق ، فأبى ، فجاءت ذات ليلة ، فلما رأته نائما ، قامت وأخذت سيفه ، فوضعتہ على بطنه ، ثم حرّكتہ برجلها ، فقال : ويلك ما لك ؟ قالت : واللّٰه لتطلقني وإلا أنفذتك به ، فطلقها ثلاثا ، فرفع ذلك إلى عمر بن الخطاب رضی اللہ عنہ ، فأرسل إليها فشتمها ، فقال : ما حملك على ما صنعت ؟ قالت بغضی إیّاه ، فامضى طلاقها .

دینے پر آمادہ کیا، لیکن وہ نہ مانا۔ وہ ایک رات آئی۔ جب اس نے اسے سوتے ہوئے دیکھا تو کھڑی ہوئی اور اس کی تلوار پکڑ لی، اسے اس کے پیٹ پر رکھا، پھر اسے پاؤں سے ہلایا۔ اس نے کہا: تجھے کیا ہوا ہے؟ اس نے کہا: اللہ کی قسم! تو مجھے طلاق دے دے، ورنہ میں تجھے قتل کر دوں گی۔ اس نے اسے تین طلاقیں دیں۔ اس شخص نے یہ واقعہ سیدنا عمر بن خطاب رضی اللہ عنہ کو بتایا تو آپ نے اس عورت کو بلا بھیجا، پھر اسے برا بھلا کہا اور فرمایا: تجھے اس کام پر کس چیز نے آمادہ کیا ہے؟ وہ کہنے لگی: خاوند کو ناپسند کرنے نے۔ آپ رضی اللہ عنہ نے اس کی طلاق کو نافذ کر دیا۔ (سنن سعید بن منصور: ۱۱۲۹)

**تبصرہ ۵:** اس کی سند سخت ”ضعیف“ ہے، کیونکہ:

① اس کا راوی الفر بن فضالہ جمہور کے نزدیک ”ضعیف“ ہے۔ حافظ ابن حجر رحمۃ اللہ علیہ لکھتے ہیں

کہ یہ ”ضعیف“ راوی ہے۔ (تقریب التہذیب لابن حجر: ۵۳۸۳)

② راوی عمر بن شراحیل المعافری کی توثیق درکار ہے۔

③ عمر بن شراحیل کی سیدنا عمر سے روایت کو امام ابن ابی حاتم نے ”مرسل“

قرار دیا ہے۔ (الجرح والتعديل لابن ابی حاتم: ۱۱۶/۶)

رہا ابو قلابہ رضی اللہ عنہ (مصنف ابن ابی شیبہ: ۴۹/۵، وسندہ صحیح) اور امام شععی رضی اللہ عنہ (مصنف ابن ابی شیبہ:

۴۹/۵، وسندہ صحیح) کا طلاق مکروہ کو جائز سمجھنا تو یہ قرآن و حدیث اور جمہور سلف کے فہم کے خلاف ہے۔

